
प्रकाशकाचे वतीन 


डॉ. जयंती नायक नाटकां बरोवंक लागल्यात हाची आमकां भोव खोस 
आसा. “कुकमादेवीची दिपमाळ' हैं तांचें पयले नाटक. ह्या नाटकाक खूब यश 
मेळळें. ताची वचत थंय तोखणाय जाली. देवदासी सारको आव्हानात्मक विशय 
तांणी कोंकणींत पयलेच फावट अभ्यासपूर्ण रितीन आनी समर्थपणान हाडिल्लो. 
रुद्रे्र-पणजी हे संस्थेन तितकेच ताकदीन तो सादर केल्लो. ह्या नाटकाक खूब 
लोकप्रियता मेळळी आनी पयलीच नाटकृती बरोवन जयंतीबायची नाटककार 
म्हण नामना जाली. रुद्रेशवरान ह्या नाटकाचे सुमार वीस प्रयोग केले. आतां तर 
हे नाटक गांवचीं हौशी नाट्यमंडळांय करूंक लागल्यांत. हालींच मंगेशी वाठारांत 
दोन तशेंच प्रियोळांत आनी साकोड्ड्यांतूय ताचे प्रयोग जाल्यात. 

कुकमादेवीच्या यशांतल्यान उर्बा घेवन जयंतीबायन रोकडेंच 'काळमाया' 
हें नाटक बरयलें. कुकमादेवीपरसय गंभीर आनी गूढ़ विशयावेलें हें नाटक. 
आजवेर कोंकणींत कोणेंच हाताळळो ना असो ताचो विशय. संवसारांत आदिम - 
काळार अस्तित्वांत आशिल्ल्या मातृसत्ताक संस्कृतीचे, पितृसत्ताक संस्कृतींत 
स्थित्यंतर जालें, त्या स्थित्यंतराचेर आदारीत ताचें कथासूत्र. मन ललीत लेखिकेचें 
आनी नदर संशोधिकेची आशिल्ल्या जयंतीबायन अतिशय लालित्यपुर्णतेन 
आनी विद्वत्ता प्रचुरतेन बरयिल्ली नाटकाची संहिता, रुद्रेशश्‍वर-पणजी संस्थेच्या 
श्री. दिपक आमोणकारान आपल्या कसबी दिग्दर्शनान तितकेच ताकदीन स्टेजीर 
हाडली. आज ही संहिता पुस्तकरूपान उजवाडाक हाडटना आमकां मनापासून 
खोस भोगता. 

प्रगल्भ दिग्दर्शन ही जशी ह्या नाटकाची गरज, तेचबरोबर सुज्ञ प्रेक्षक 
हिवूय मागणी. सर्वसामान्य प्रेक्षकांक पचोवंक जड जावपी असो हो विशय 
आशिल्ल्यान जात्रा-उत्सवांनी घडये ह्या नाटकाक मर्यादीत प्रतिसाद मेळू येता. 

हें नाटक उजवाडाक येतकच नाट्य तशेंच साहित्य क्षेत्रांत ताचेर गंभीरतायेन 
विचार-विमर्श जातलो अशी आस्त आसा, कारण हातूंत जशी संहितीक मुल्यां 
आसात, तशींच साहित्यीकय मुल्यां आसात. 


काळमाया IV 


“काळमाया' नाटकाची रंगावृत्ती उजवाडावपाची आमकां संद दिल्लेखातीर 
जयंतीबायक धन्यवाद आनी तिच्या उज्वल नाट्यफुडाराक शुभेच्छा! 

ह्या नाटकाचे छापणावळींत आमकां सहकार्य दिवपी मुद्रक श्रीमती 
ज्योती गांबकार आनी प्रिंटर्स कस्तुरी ग्राफिक्स हांचे आमी उपकारी. 


प्रकाशक 


ग काळमाया 


मनोगतः 


| 
काळमाये गे तुजी म्हयमा... | 


इतिहासाच्या पोटांत खूब सत्यां दडून आसात. हे भुंयेवेली मातृसत्ताक 
समाजवेवस्था हें तातुंतलेंच एक सत्य. ही वेवस्था, समाजाची मुळावी वेवस्था. 
हे वेवस्थेंत बायल ही कुटुंबाची आनी समाजाची मुखेली आशिल्ली. तिचेकडेन 
अधिकार आनी सत्ता आशिल्ली. ती हे पृथ्वीची म्हणजे आदिमायेची प्रतिनिधी 
जावन भुंयेर वाबुरताली. सृजन हें तिचें मुखेल कार्य आशिह्छें. तिचे हे सृजनशक्तीक 
दादलो वचकून आसतालो. 

शेकड्यांनी वसाँचे काळभोवंडेंत समाजांत तरेकवार स्थित्यंतरां आयलीं. 
मातृप्रधान संस्कृतीचो जागो पितृप्रधान संस्कृतीन घेतलो. ह्या परिवर्तनांत बायल 
मनशेचो मान-अधिकार शेणलो. तिच्या हातची सत्ता गेली. तिच्या आंगांतल्या 
निर्मिती शक्तीचें दादल्याकडल्यान खच्चीकरण जालें. तिचेर दादल्याचो शेक 
आयलो. मात तिणें सुखा-सुखी आपले अधिकार सोडले नात. अखेर पर्यंत तिणें 
झूंज दिलें. आजय कांय देवळांनी वा विधी-परंपरांनी दादलो बायलेचो भेस घेवन . 
स्रीदेवतांच्या देवळांनी प्रवेश करता म्हणजे पुर्वपरांगत विधी संपन्न करता, ह्या 
फाटल्यान हेंच सत्य आसा की दादल्याक सुरवेक स्त्री देवतांच्या क्षेत्रांत बायल 
जावनच प्रवेश करचो पडला. 

काळमाया नाटकाची कथा एक कल्पीत कथा, पूण तिका मानववंशशास्त्रीय 
आनी समाजशास्त्रीय परिमाणां आसात. सुमार अडेज हजार वसाँ आदीचो काळ 
आनी मातृसत्ताक संस्कृतीचे चित्रण हे कर्थेत उबे केलां. इतिहासाची मुळां 
सोदतना हें नाटक वर्तमानाचेरूय आवाज उठयता. निर्मिती खातीर उत्सूक जाल्ले 
एके वनकन्येचो, तिच्याच चोम्याचो वडिल दादलो, भुंयारांत दांबून अंत करता. 
ही घडणूक आयज समाजांत, आवयच्या गर्भाशयात आसतनाच चलयेची जी 
भृणहत्या चल्ल्या त्या अमानुष कृत्याक नकळटा वाचा फोडटा. 'भुंयार' हें हांगा 
गर्भाशयाचे प्रतिक जाता. 

एकविसाव्या शेंकड्यांत विज्ञान-तंत्रज्ञानाच्या क्षेत्रांत आकांताळी प्रगती 
केल्या उपरांतय बायल मनशेकडेन पळोवपाची मनशाची मानसिकता आजुनय 


'काळमाया ४ 


रानवटीच आसा व्हय? असो अंतर्मुख करपी प्रश्न हें नाटक समाजाक घालता. 

भुतकाळांतल्या चित्रणांतल्यान वर्तमानांतल्या एका ज्वलंत विशयाक ही 
नाट्यकृती हात घालता आनी आदिम काळांतल्या जिवनाचेर कथा आसली तरी 
ती समकालीन विशय मांडटा, 

ह्या नाटकांत दोन विशयांचो मेळ सादला, एक स्त्रीसत्तेचें जाल्लें पतन 
आनी दुसरो, वंशशुध्दतेखातीर मनशान अनादी काळार सावन केल्लो संघर्श. 

पृथ्वीचे उत्पत्तेसावन हे भुंयेर तरेकवार जीव जितापती वांगडा मनीस 
जातय जल्माक आयली. हेडगे अवस्थे उपरांत ती चोम्यांनी रावंक लागली. 
थळ, काळ, वातावरण, हवामान, प्रमाण ह्या प्रत्येक चोम्याचें रंग-रूप वेगळें, 
जावोस-बड़ वेगळी आशिल्ली. ह्या वेगळेपणा वयल्यान ताचे वंशपंगड थारले 
(racial ४०५०५). चोम्यांक आपल्या ह्या वेगळेपणाची जाण आशिल्ली, अभिमान 
आशिल्लो. देखून आपल्या चोम्याची वंशिक शुध्दताय राखूक तांणी जिवापाड 
यत्न केलो, तरेकवार नेम केले, प्रतिबंध केले. दुसऱ्या चोम्याकडेन संपर्क येवचो 
न्हय म्हण दोंगर-घळींनी राबिते केले. पूण काळभोवंडेंत वंशसंकर जालेंच. 
'प्रकृती' मुखार सामाजिक नेम-कायदे, बंश-कुळयेच्यो वंयो हतबल थारल्यो. 
स्वइत्सेन जावं वा बळजबरीन जावं एका चोम्याचो वा वंशाचो दुसऱ्याकडेन 
शारिरीक संबंद आयलोच, आयलो. ह्या संबंदांतल्यान जी संतत जल्माक 
आयली ती दोनय चोम्याचीं गुणसुत्रां घेवन, तिसऱ्याच रंग-रूपाची निपजली. 

ह्या नाटकाचें मूळ कथासूत्र हेंच आसा. एका अनार्य वंशीय चोम्याचे 
म्हालमायेचो (मुखेलीण) एका आर्य वंशीय पुरूशाकडेन संयोग जाता आनी त्या 
संयोगांतल्यान तिगेर एक कन्या जल्माक येता जी रंग-रुपान अनार्यांपरस 
आर्यबंशीयच चड दिसता. हे कन्येभोबंतणीच ह्या नाटकाचें कथानक घुंवता. 

लोकबेदाच्या वावरा निमतान गोंयच्या तळागाळांत भोबंतना कांय प्रश्‍नांनी 
मनाक बेचैन केलें... मोडव्या-काळ्या किडकिडीत बडीच्या वंश-कुळयेंत 
लांब-रूद्‌, गोऱ्या रंगाचो, घारशा दोळ्यांचो दादलो वा बायल कशी? आवयचें 
चारित्र उदका इतकें नितळ आसतना हें अशें कशें जावंक पावलें? जर हें 
गुणसुत्रांच्या वारशांतल्यान घडलां तर मागीर आपल्या वंशाचे शुध्दतेक लागून 
झुजतल्या-लडटल्या चोम्यान तें त्या काळार स्विकारले कशे? 

.. अशी एखाद्री व्यक्ती पळयतकच तरेकवार प्रश्‍नांचे वादळ मनांत उबें 

जातालें आनी ह्या वादळांतल्यानच हे कथेन जल्म घेतलो. सांस्कृतिक 
मानववंशशास्त्राचो जो म्हजो थोडो भोव अभ्यास आसा त्या अभ्यासांतल्यान ह्या 
प्रश्‍नाक जाप सोदली आनी कथानकाक आयाम दिले. 

नाटक बरोवचे आदी ह्या विशयाचेर हांवें आदिमायेचों अस्त' ही कथा 
बरयली. आदिमायेचो अस्त हे कथेचेर खुबच चर्चा जाली. आगळो विशय म्हण 
सगळ्यांनी ती उखलून घेतली. कोंकणींतली एक उत्कृश्ट कथा म्हण तिका 
पावती मेळ्ळी. संवेदनशील कवी श्री. रमेश वेळुस्कार हांणी तर तिचेर खास 
लेखच बरयलो. श्री. दत्ता दा. नायक सारक्या व्यासंगी लेखक आनी विचारवंतान 
तिची तोंड भरभरून स्तुती केली. हांव स्वता तर हे कथेच्या प्रेमांतच पडिले 
आनी म्हणुनूच हे कथेचेर नाटक बरोवपाचो निर्णय हांवें घेतलो. 

हें नाटक बरयतना निर्मितीचो म्हाका अतीव आनंद मेळ्ळो. हातुंतल्या 
पात्रांनी तर हांव समरसून गेलें. पात्रांची भास तर म्हज्या अंतर जिव्हेंतल्यान 
आपुणशीच वोंठारच आयली. कोणाक सांगल्यार घडये खरें दिसचेंना, पूण 
'काळमाया' हें नांव म्हाका खूब पयलीं सुचिल्लें. अशेंच कितें तरी येवजितना 
कानांत कोणें येवन नांव सांगचें, ते तरेन तें नांव म्हज्या अंतरमनाक आयकूंक . 
आयिद्लें आनी तें हांवें म्हज्या टिपणांचे डायरेर बरोवन दवरिल्लें. जेन्ना हें नाटक _ 
बरोवपाक हांवें पेन हातांत घेतलें, तेन्ना अकस्मात जणू काळमायेन दृष्टांत दिल्ल्या 
सारकें तें म्हज्या स्मृती पटलाचेर उबें रावलें आनी हांवें थारावणी केली, हेंच 
म्हज्या नाटकाचें नांव! अशे तरेन नाटक बरोवचें आदीच ताचें नामकरण जालें 
“काळमाया'. 

आदल्या नाटका सारकेंच रुद्रेश्वर, पणजी हे संस्थेन हें म्हर्जे नाट्य 
अपत्य आपले व्होटणेंत घेतलें. दिग्दर्शक श्री. दिपक आमोणकार हाणें आपलें 
सगळें कसब पणाक लावन तें उबे केलें. सुमार अडेज हजार बसाँ पयलींचो 
काळ, ताका फावोशें वातावरण, पात्रां, तांचो भेस, संगीत... हें सगळें घडोवन 
हाडप ही सोपी गजाल नाशिल्ली. पूण ताणें तें आव्हान पेल्लें. कला अकादमीचे 
33 वे कोंकणी नाट्य सतींत ह्या नाटकाचो पयलो प्रयोग जालो. 

नाटकाचो विशय गूढ आशिल्ल्यान प्रेक्षकांक नाटक आकलन जावंक 
थोडो वेळ गेलो. पूण कला अकादमीचे प्रेक्षक प्रगल्भ, तांणी नाटक पचयलें. 
वर्तमानपत्रांनी ताचें बरे अभिप्राय आयले. श्री. बबन वरवडेकार हांणी “काळमाया- 

समर्थ संहितेचें सार्थ सादरीकरण' ह्या माथाळ्यान ताचेर सुनापरान्तात परिक्षणय 
बरयलें (17/10/2001). नाट्यकलाकार श्रीमती ज्योती कुंकळकार हिणें आगळ्या- 
वेगळ्या विशयावेली उत्कृश्ट संहिता म्हण जाहीरपणान तोखणाय केली. कला 
अकादमीचे सतींत ह्या नाटकाक लेखनाचें पयलें बक्षीस मेळळें. 

कला अकादमीच्या नाट्य सर्ती उपरांत हें नाटक संकल्प थिएटर्स, 
कुडचडे हांच्या नाट्य महोत्सवांत सादर जालें, ते उपरांत गोवा कोंकणी अकादेमीच्या 
नाट्य महोत्सवांत ताचो प्रयोग जालो. ह्या नाटकाचो विशय, नाट्य क्षेत्रांतल्या 
मी मी म्हणप्यांकय पचोवंक कठीण जावूं येता, हाचें एक उदाहरण हांब हांगा 
मुद्दाम दिता. गोवा कोंकणी अकादेमीच्या पध्दतीप्रमाण तांच्या महोत्सवाच्या 
निमण्या दिसा जाल्ल्या चर्चासत्रांत एका निरिक्षकान ह्या नाटकासंबंदी आपलें 
मत मांडलें, ताणें म्हणलें, काव्ठमाया ह्या नाटकांत एका चोम्याची, एक बायल 
मुखेली आसता, तिची चली वयांत येता आनी आपले आवयकडेन घोव मागता. 
जालें. इतलेंच, आनी काय ना ह्या नाटकांत.' 

ताचें तें विधान आयकून ताचे बौध्दीक पातळेची म्हाका काकूट दिसली. 
ताणें जर म्हणिष्ठे, नाट्यतंत्रांत हें नाटक उणें पडटा', तर म्हाका कांयच दिसचें 
नाशिष्ठे, पूण नाटकाच्या विशयांत कांयच ना हे ताचें विधान हास्यास्पद आशिल्ठे. 
हांवेंय ताका फट्ट करून जाप दिली, “तुमकां म्हर्जे नाटक समजुवंकच ना!” 

ह्या अणभवा उपरांत हांबें श्री. दिपक आमोणकार हांकां सुचयलें आनी 
ताणें स्वताय थारायलें, ह्या नाटकाचो प्रयोग सर्वसादारण प्रेक्षकांमुखार करप ना. 
जंय प्रगल्भ प्रेक्षक आसात थंयच करप. आनी ताकाच लागून जात्रा-उत्सवांनी 
ताचे प्रयोग करपाची मागणी येवनय रूद्रेश्वरान ताचे प्रयोग केले नात. 

दोनच नाट्यकृती रचल्यो तरी दोनीनीय म्हाका उपाट निर्मिती समाधान 
दिलें. हे फुडेंय रंगमायेची सेवा करपाची आंतरीक तळमळ आसा. ते नदरेन हांव 
प्रयत्नशील आसा. 

ह्या पुस्तकाक कोंकणींतले नाट्य दिग्गज भौ. पुंडलीक नायक हांणी 
प्रस्तावना दिल्या. तांची प्रस्तावना म्हणजे म्हजेखातीर एक पुरस्कारूच कसो. 
ताचें हांव हार्दीक उपकारी. 

गोंयच्या हिन्दी क्षेत्रांतली एक साक्षेपी विमर्शक आनी म्हजी नवइश्टीण 
डॉ. रमिता गुरव, जिकाय 'आदिमायेचो अस्त” कथेन मोहीत केल्ली आसा, तिणें 

नाट्य विशयाचेर आपलो मुजरत अभिप्राय बरयला. तिचेय मनपूर्वक आभार. 
रुद्रेश्वर, पणजी संस्थेच्या रंगमाचयेवेल्या आनी रंगमाचयेफाटल्या सगळ्या 
कलाकारांक आनी वावुरप्यांक ह्या नाटकाचे श्रेय ओंपता. 


शेवटाक, 


काळमाया 


काळमाये गे तुजी म्हयमा 
मागणें एकूच तुज्या चरणा 
दी बळर्गे लेखणेक म्हज्या 
करूं सेवा जल्मो जल्मा... 


जयंती नायक 


प्रस्तावना : 


काळमाया : स्त्रीप्रधान कुटूंब वेवस्थेच्या 
अस्ताची काणी 


डॉ. जयंती नायक कोंकणीतली एक नामनेची लेखिका आनी लोकवेद 
संशोधिका. लोकवेदाच्या संशोधन वाबरांत ताणें नांव आनी किर्त जोडल्या तरी 
लेगीत ताचो मुदलचो पींड ललित लेखकाचो. कथा, कविता हे साहित्य प्रकार 
ताणें केळयल्या आनी कथेच्या मळार तें आत्मविशवासान थिरावलां. नाटका 
सारखिल्ल्या एका कठिण अशा प्रकाराक ताणें हात घालून तातूंतय यश जोडलां. 

“कुकमादेवीची दिपमाळ, हें तागेलें पयलें नाटक. तें कला अकादमीच्या 
32 व्या नाठ्यमहोत्सबांत 2007 वर्सा सादर जालें आनी प्रेक्षकांक तशेंच जाणकारांक 
मानबलें. वेगवेगळ्या नास्यमहोत्सबांनीय तें जैतिवंत थारलें. ते उपरांत ताचे दुसरे 
नाटक येवप सभावीक आसलें. 

“काळमाया' हें तागेलें दुसरें नाटक 2008 वर्सा रंगमाचयेर आयलें. तशेंच 
यशस्वी थारलें आनी तें आतां आदल्या नाटकावरींच पुस्तकरूपान उजवाडाक 
येता. 

आयज कोंकणी रंगमाचयेक बरी लोकप्रियता लाबल्या. लोकप्रियतेचे 
भकीक पडून कोंकणी नाटकाचें समीकरण विनोदाकडेन जोडलां. अशें जरी 
आसलें तरी डॉ. प्रकाश वजरीकार आनी डॉ. जयंती नायक सारखे नाटककार 
गंभीर प्रकृतीचीं नाटकां बरयतात ही भोव संतोसाची गजाल आसा. 

खासा लेखिकेचे एके कथेचेर आटापिल्ें हें नाटक एका पुर्विल्ल्या, 
इतिहासांत जमा जाल्ल्या काळाची काणी आसा. अडेज हजार बसा आदीं ह्या 
देशांत अनार्य संस्कृतीमदें स्त्रीप्रधान कुटूंबवेवस्था चालू आसली म्हणपाचे इतिहासीक 
दाखले आसात. लेखिका ह्याच इतिहासीक सुत्राचो आदार घेवन एका स्त्रीप्रधान 
समुहाची काणी हांगासर नाट्यरुपान मांडटा. 

नाटक पळयतना प्रेक्षकांक त्या पुर्विल्ल्या काळाचो आभास जावचो 

देखून लेखिकेन आपले परीन खूब कश्ट घेतल्यात. त्या काळाक सोबसारखी 
व्यक्तीरेखांक नांवां दिल्यांत. देखीकः म्हालमाय, म्हालबाप्पा, बंधव, व्हडली 
कन्या, कन्यिका आदी. नांवां वयल्यान व्यक्तीरेखांच्या वेगळेपणाची सहजतायेन 
वळख घडटा. नाटकांतल्यो घटना त्या काळानुरूप घडयल्यात. सगळ्यांत म्हत्वाचें 
म्हणल्यार नाटकांत केळयिछ्ली भास आनी ते भाशेतल्यान शिल्पां कशे कोरांतून 
काडिल्ले संवाद. पुर्विल्ल्या काळाक आनी त्या काळांत जियेतल्या मनशांच्या 
ओंठार सोबुंये अशी उतरावळ नाटकांत विखरून आसा. हे उतरावळीखातीरूच 
त्या काळाची वातावरण निमिर्ती जावपाक मदत जाता. 

नाटकांत दाखयिल्ले स्त्रीप्रधान कुटूंब-रचनेंत दादल्याक दुय्यम म्हत्व 
आसा. आपणाले इत्सेन दादल्या मनशाकडेन संग करून ताचेकडल्यान अपत्यप्राप्ती 
करपाचें स्वातंत्र्य बायल मनशेक आसा. इतलेंच न्हय तर कुटूंब वेवस्थेंत 
दादल्यांचे तितलेंच मर्यादीत काम आसा, अशी ही स्त्रीप्रधान कुटूंब रचना 
मानता. म्हणजे पुरूशप्रधान संस्कृतींत जशी एका काळार, बायल ही उपभोगाची 
वस्त अशें मानपाची चाल आशिल्ली, त्याच्या नेमके उरफाटें. कुटूबांतली मुखेल 
बायल म्हालमाय, दादल्याचेर विश्वास दवरता पूण दादलो मनीस तिचो विस्वासघात 
करता. अशा वेळार ही मुखेल म्हालमाय सगळें बळ एकवटून जमनींत पुरि्छे 
खडूग हुमटून काडटा आनी आपलोच कपाळमोक्ष करून घेता. त्याच वेळार 
दादलो मुखेली म्हणल्यार म्हालबाप्पा मुखार सरून तें शस्त्र आपल्या हातांत 
घेता. नाटक हांगासर सोंपता. स्त्री-प्रधान कुटूंब वेवस्थेचो अशे तरेन अंत जालो 
आनी मागीर पुरुशप्रधान समाज वेवस्था सुरू जाली, अशें लेखिका खूब संयमान 
आनी सुचकपणान सांगता. प्रत्यक्षा परस सुचकता अदिक कितें सांगता म्हणपाचें 
हांगासर कळून येता. 

लेखिका स्त्रीप्रधान कुटूंब व्यवस्थेची एक काणी सांगता पूण खंयच ते 
वेवस्थेचें उदात्तीकरण करीना. जायत्या वेळार चौकटीभायली व्यक्तीरेखा धरून 
वो चौकटीभायलो विशय सांपडलो जाल्यार लेखक उदात्तीकरण्याच्या मोहापासून 
आपणांक आवरूंक शकना. वो उदात्तीकरण करप होच ते कलाकृतीचो हेतू 
आसता. ह्या नाटकाचे बाबतींत अशें घडना हो लेखकाचे कलात्तम तटस्थतायेचो 
एक दाखलो. 

नाटकांत विनोद आसपाकूच जाय हे पारंपारीक कल्पनेक हें नाटक छेद 
दिता आनी एक गंभीर स्वरूपाची कलाकृती जावन उबी रावता. . 

लेखिका लोकवेदाची संशोधिका आसली तरी नाटकांत लोकवेद केळोवपाक 
ती कांयशी उणी पडल्या म्हणपाचें जाणवता. गीत रचनेंतले ताल, लय, गेयता 
ह्या प्रकारांकडेन अदिक लक्ष दिवपाची गरज आशिल्ली. लेखिकेन नाट्यतंत्राचो 
बारीकसाणेन अभ्यास केल्यार ती सांगूंक सोदता तो आशय आनीकय खूब 
बरेतरेन आनी प्रभावीपणान प्रेक्षकांमेरेन पाबोवपाक शकतली. 


पुंडलीक नारायण नायक 

अभिप्रायः 


काळाची शीम विस्तारपी नाटक - काळमाया 


मनीस जातीचो जसो जसो विकास जायत गेलो तशे तशे समाज-रचर्नेत, 
सामाजिक जिणेंत वेग-वेगळ्या तरेचे बदल जायत गेल्ले आमकां पळोवंक 
मेळटात. आज जी सामाजिक संरचना आमकां दिसता ती कांय शेंकड्यांपयलीं 
नासली. सुरवातेक आसलेलो मातृसत्ताक समाज आज पितृसत्ताक समाज जाल्लो 
आसा. तेचबरोबर हेंबूय खरें, कांयकडेन आजुनय मातृसत्ताक पध्दत आसा. तीन 
हजार वर्सांपयलीं विवाह संस्थेचे लेगीत एक स्पश्ट रूप तयार जावंक नासलें. 
चोम्यांनी रावपी समाजाची जीण आनी टेकूनॉलाँजीच्या जाळ्यांत जगपी आयच्या 
समाजाचे जिणेंत खूब फरक आसा, पूण आज जरी बाह्य स्तराचेर आमच्या 
समाजांत खुबशे बदल घडलेले दिश्टी पडले तरीय मनशाच्या मूळ स्वभावांत 
व्हडलोसो फरक जाल्लो दिश्टी पडना. मनशाच्यो मुळाव्यो गरजो त्योच आसात. 
ताच्यो बर्‍यो तशेच वायट प्रवृत्ती, ताचो मूळ स्वभाव तोच आसा. उलट खुबदां 
अशें दिसता की आपल्या प्राकृतीक गरजांकडेन आदिम समाज जे उक्ते नदरेंतल्यान 
पळयतालो त्या उक्त्यापणान आमी तथाकथीत आधुनीक लोक पळोवंक शकनात. 
स्त्री-पुरूश संबंदांच्या संदर्भान ही गजाल मुखेलपणान दिश्टी पडटा. शेकड्यांनी 
वर्सा पयलीं हांगा कितें जाल्ले हें कळपाखातीर आमचेकडेन जीं साधनां आसात 
तांची मदत घेवन जेन्ना एक सर्जनशील कलाकार एक कलाकृती तयार करता, 
तेन्ना तथ्यां, ताची कल्पकता आनी कलात्मकता हांचो एक मेळूच आमच्या 
मुखार प्रगट करता. डॉ. जयंती नायक हिचें 'काळमाया' नाटक हो अशेच तरेचो 
एक यत्न. 

जयंतीन बरयल्ल्या नृतत्वशास्त्रीय (मानववंशशासतरीय) आनी स्त्रीवादी 
दृष्टिकोनाचो प्रभावी कलात्मक उपेग जाल्ल्या 'आदिमायेचो अस्त' हे तिचे 
कथेचें तिणेंच केऴें हें नास्य-रूपांतर जावन आसा. कथेचें कथानक नाटकाच्या 
दृश्यात्मकतेंत परिवर्तीत करतना, कथेपरस एक वेगळें अस्तीत्व घेवन हें नाटक 
आमच्या मुखार येता. नाटकाचे कथानक दोन अंकांनी आमच्या समोर प्रस्तूत 
जाता. प्रत्येक अंकांत तीन देखावे आसात. म्हालमाय, म्हालबाप्पा, कन्या, 

व्हडली, बंधव, मृग, मृगीण, तो, स कन्यिका, वीर आनी चोम्यांतले लोक, 
हीं पात्रां नाटकांत आसात. चोम्याचे जिणेंतले सांस्कृतिक उत्सव, तांच्यो 
श्रध्दा-विशवास हांचो आसपाव नाटकाच्या कथानकांतल्यान आमच्या समोर 
येता. काळ्या आनी गोऱ्या रंगाविशींची सामाजिक नदरूय नाटकांत पळोवपाक 
मेळटा. लोकसंस्कृतीच्या आपल्या गिन्यानाचो लेखिकेन हांगा बरे तरेन उपेग 
केल्लो आसा. नाटकाचें कथानक फुडें व्हरपाक नृत्य तशेंच गितांचोय बरे तरेन 
उपेग जाल्लो आसा. नाटक हें फकत कथेप्रमाण वाचपाखातीर न्हय, तर प्रेक्षकांमुखार 
सादर करपाखातीर बरयछ्ें आसता आनी काळमाया नाटक बरयतना लेखिकेन 
ह्या गजालीचे भान दवरलां हाचो प्रत्यय येता. 

सुमार अडेज हजार वर्सा पयलींच्या काळांतल्या अनार्य संस्कृतींतल्या 
एका चोम्यांची म्हालमाय नाटकातली मुखेल पात्र जावन आसा. मातृसत्ताक 
समाज आसल्या कारणान हांगा बायलमनशांक चड़ म्हत्व आसा. हांगा जे 
बायलेक चड़ कन्या तिका म्हालमायेफाटल्यान म्हत्व प्राप्त जाता. कन्या जावप 
म्हणजे दुखाचे न्हय तर उत्कर्शाचें लक्षण मानतात. नाटकाची सुरवात जाता तेन्ना 
आमकां कळटा की दर वर्सा प्रमाण सावज सोदपाक भोवडेर गेल्ले वीर आजुनूय 
परत येवंक नात. व्हडली जी चोम्यांतली सगळ्यांत चड जाण्टी आसलेली 
बायलमनीस जावन आसा, ती म्हालमायेक आदिमायेक उलो घाल म्हण सांगता 
आनी तेन्नाच हे वीर सावज घेवन पावतात आनी मागीर वर्साप्रमाण मान्नी पुनवेचो 
उत्सब सुरू जाता. उत्सवाचें कार्य सारके तेंगशेर पावलें आसता, तेन्नाच 
म्हालमायेच्या लक्षांत येता, बंधवा वांगडा फकत तिच्यो स कन्याच उत्सवांत 
सहभागी जाल्ल्यो आसात. तिची सगळ्यांत व्हड़ली कन्या थंय ना, जी कन्या 
फुडें तिची वारस म्हूण चोम्याची म्हालमाय जावपाची आसा. म्हालबाप्पा तशेच 
आनी कोणाचें आयक नासतना म्हालमाय उत्सव थयच थांबयता आनी म्हणटा 
की व्हडली कन्या आयल्याबगर उत्सव फुडें वचचो ना आनी जेन्ना ती येतली 
तेन्नाच उत्सवाची सांगता करपाची, तशी ती आज्ञा दिता. उपरांत थंय कन्या येता 
खरी, आनी नांबाखातीर उत्सव संपन्न जाता खरो, पूण व्हडले कन्येचे मन थाऱ्यार 
ना हाची कल्पना म्हालमायेक येता. ही कन्या चोम्याच्या लोकांपरस रुपान- 
आंगलोटान वेगळी आसता. तिच्या गोऱ्या रुपाक लागून चोम्यांतले लोकूच 
न्हय तर म्हालबाप्पा आनी म्हालमायेच्यो स कन्या हांकां ती आपल्यांतली न्हय 

अशें दिसता. म्हालमाय, व्हडली आनी बंधव हींच तीन मनशां तिचे कडेन 
बरेतरेन उलयतात. फुडें आमकां कळटा की आपल्या तरण्यापणांत चोम्याभायल्या 
एका दादल्या बरोबर शरीर संबंद दवरिल्ल्याचो परिणाम म्हूण म्हालमायेक ही 
कन्या जाल्ली आसता. 

म्हालमायेची कन्या जेन्ना जुवानपणांत पावल दवरता, तेन्ना आपल्या 
देहाच्या बाबतींत ती सजग जावपाक लागता. वाडट्या वयानुसार शरिरांत 
जावपी बदल तिच्या लक्षांत येवपाक लागतात, शरीर-सुखाची ओड तिका 
सतोवपाक लागता आनी जेन्ना ती आपले आवयकडे भरताराची मागणी करता, 
तेन्ना म्हालमायेक व्हडलो धक्को बसता. कारण आजून पर्यंत तिच्या चोम्यांतल्या 
कोणेंच अशे तरेन भरताराची मागणी केल्ली नासता. इतलेंच न्हय तर तिचे व्हडले 
कन्येन सांगिल्लें आसता की तिका बंधव भरतार म्हण जाय, आनी बंधवूय तिचे 
कन्येकडेन संबंद जोडपाक उतावीळ आसता. म्हालमायेमुखार आवय आनी एक 
चोम्याची फुडारीण असा दोन जबाबदार्‍्यांमदीं एक द्वंद्वात्मक स्थिती तयार 
जाता. आपले जुवार्नेत आपणें जी चूक केल्या ती आपले धुवेन करची नही अशें 
तिका तळमळीन दिसता. आपल्या चोम्यांतल्या मनशाकडे तिची कन्या संबंद 
दवरत जाल्यार चोम्याची बंश शुध्दता ना जातली अशें लक्षांत येवन आनी ते 
खातीर तिच्या कन्ये भशेन दिसपी, तिका फावो असो भरतार सोदून हाडपाची 
आज्ञा ती म्हालबाप्पाक दिता. म्हालबाप्पा सांगता, कन्येकूच वांगडा घेवन 
गेल्यार बरें जातलें म्हण, कारण तिका जाय तसो भरतार मेळळो जाल्यार कन्या 
तेका फावोसारकी आसा म्हणपाचें प्रमाण लागतलें. म्हालमायेक ताचें म्हणणें 
पट्टा आनी भारार आयिल्ली आपली कन्या ती म्हालबाप्पाचेर विश्वास दवरून 
ताच्यावांगडा धाडटा. पूण म्हालबाप्पा तिचो विस्वासघात करता. कन्येक मारुन 
उडयता, कारण ताका दिसता हे कन्येक लागून चोम्याचेर अरिश्टां येवंक 
पावतलीं. चोम्याची वंशशुध्दता भ्रश्ट जातली. पयलेच फावटीं म्हालबाप्पा 
चोम्यार्चे फुडारीणीचो शब्द वान्यार उडयता. आपले कन्येचो असो घात जाल्ल्यान 
आनी म्हालमाय म्हण म्हालबाप्पान आपल्या आज्ञेचो मान न दवरल्यान व्यथीत 
जाछ्ली म्हालमाय आपलो अवतार आपल्याच हातांनी सोंपयता आनी नाट॒काचो 
शेवट जाता. एके तरेन म्हालमायेचो शेवट दाखोवन लेखिकेन एका सामाजिक 
स्थित्यंतराचेर उजवाड घातला. हातूंत आवय आनी फुडारीण हे मदलो संघर्श 

अतिशय प्रभावीपणान मांडला, ज्या संघर्शांत शेवटाक आवयचें जैत जाता. 


` समाजान थारायिल्ले नेम मन आनी शरीर मानना. सामाजिक नेम आनी शरीर हांचे 


_ मदल्या संघर्शांत शरीर हावी जाता हेंवूय सत्य हांगा उगडून दाखयलां. 


दुबाव विरयत ह्या नाटकाचो मूळ स्वर स्त्रीवादी चिंतन आमच्या मुखार 
घेवन येता. खरें म्हणजे, हें चिंतन नाटकाच्या कथानकाची एक जमेची बाजू 
आसा अशें म्हणूं येता. नाटकाच्या कथानकांत दोन गजाली प्रामुख्यान 


. आमच्यासमोर येतात. एक म्हळ्यार, मातृसत्ताक समाजांत आशिल्ले बायलमनीस 


आनी दादल्यामनशाचें स्थान. दादल्याचे तुळेंत अस्तुरेक आशिल्ले अदिक म्हत्व 
हांगा अधोरेखीत जाल्लें आसा. जेन्ना एक सत्तेर आसता, तेन्ना सत्तेच्या अधीन 
आशिल्लो दुसरो मनीस ते सत्तेच्या जुंबांतल्यान भायर सरपाचो यत्न करत 
आसता. हाचोच प्रत्यय म्हालमायेच्या सत्तेविरूध्द म्हालबाप्पाचे प्रतिक्रियेंतल्यान 
दिसता. आपल्या म्हणण्याक कांय म्हत्व ना हाची खंत ताच्या उलोवण्यांत 
दिसता. “ह्या चोम्यांत म्हाजें खंय उतर चलता? हांव म्हालबाप्पा! हांव दादलो! 


. हाये कितकेय वत-पावसाळे पळोवंदी, म्हाज्या मताक हिंगा किंमत ना. म्हाजें 


कार्य हिंगा फकत कुसवे फळोवपाचें', अशें म्हणपी म्हालबाप्पाच्या समांतर 
आशिल्ल्या आयच्या काळांतल्या पितृसत्ताक समाजांत बायलेच्याय मनांत 
दादल्यांचे बाबतींत अशींच उतरां आयलेबगर रावनात. 

दुसरी गजाल म्हळ्यार देहाचो, देहाच्या गरजांचो स्वीकार. नाटकाच्या 
कथानकाचो हो आनीक एक म्हत्वपूर्ण बिंदू. नैतीकतेविशीं आपलो विशीश्ट 
दृश्टीकोन बाळगूवन, शरीरसुखाची इच्छा उकतेपणान व्यक्त करपी बायलेक 
आमचो समाज स्वीकृती दिना. पूण हेचखातीर बायलेच्या शरीरीच्यो गरजो, 
तातूंत जावपी बदल हांगा आमी न्हयकारूक शकनात. म्हालमाय आनी तिची 
धूब ह्या दोन पात्रांच्या माध्यमांतल्यान लेखिकेन बायलमनशेच्या शरीरांत जावपी 
प्राकृतिक बदलांचें चित्रण करतना, तिच्या अस्मितेशी संबंदीत कांय म्हत्वपूर्ण 
प्रस्नांक हात घातला. वयांत येवपी चलयेच्या शरीरांत जावपी बदलांचे तिच्या 
मनाचेर कशे परिणाम जातात, हाचें जीवंत चित्रण ह्या नाटकांत पळोवपाक 
मेळटा. मृग आनी मृगीणी कडेन संबंदीत देखाव हे दृश्टीन म्हत्वाचो थारता. 
लेखिकेन जे तरेन ह्या पात्रांक रचल्यांत ते तरेन तांच्यो भुमिका करपी कलाकारांमदीं 
अभिनयाची प्रगल्भताय आसप भोव गरजेचें आसा. कारण हीं पात्रां शरीराच्या 

गरजांक लिपयनांत आनी ज्या उकत्यापणान तांचो स्वीकार करतात तो प्रसंग | 
सादर करतना हे प्रगल्भतेची खूब गरज लागतली. | 

नृतत्वशास्त्र, समाजशास्त्र, लोकवेद हांचे फांटभुंयेर वर्तमानाक समजुपाचो | 
एक यत्न ह्या नाटकाच्या माध्यमांतल्यान जाता. कोंकणी रंगभुंयेक समृध्द | 
करपी, तर्शेंच काळाचे पड़े कुशीक सारीत आमकां सरळ मातृसत्तात्मक समाजाच्या 
मदीं घेवन वचपी, जयंती नायक हिचें नाटक काळमाया, अस्तुरेच्या जिणे 
संबंदीत कांय मुळाव्या प्रस्नांक वाचा फोडटा हैं त्रिवार सत्य आसा. 


डॉ. रमिता गुरव 


काळमाया XI 


“काळमाया' नाटकाचो पयलो प्रयोग "रुद्रेश्वर, पणजी' हे संस्थेन कला 
अकादमीच्या 33 वे कोंकणी नाट्य सतींत 16 ऑक्टोबर 2008 दिसा, साजे 7.00 
बरांचेर मा. दिनानाथ मंगेशकार नाट्य सभागृहांत सादर केलो. 


श्रेयनामावळ 

1 म्हालमाय गौरी शेट शिरोडकार 
2 म्हालबाप्पा तुळशीदास फातर्पेकार 
3 कन्या स्नेहल गांवकार 

4 व्हडली शिल्पा नायक तुयेकार 
5 बधव संगम चोडणकार 

6 मूग दिलीप वझे 

7 मृगीण मनुजा नार्वेकार 

8 कन्यिका - 1 दामिनी फातर्पेकार 

9 कन्यिका - 2 दिव्या नायक 

10 कन्यिका - 3 ऋचा आमोणकार 

11 कन्यिका - 4 अस्मिता चोडणकार 
12 वीर-1 नंदकिशोर नायक 

13 वीर-2 विलास पालकार 

14 वीर-3 मयूर नायक 

15 वीर - 4 रवी सांखळकार 

16 तो योगिश जोशी 
दिग्दर्शक दिपक शं. आमोणकार 
आवाज येवजण दिलीप वझे 
माचये येवजण विवेकानंद च्यारी 
माचये सामान नंदकिशोर नायक 
उजवाडा येबजण सतीश (गंगाराम) नार्वेकार 
वेशभुशा मनुजा नार्वेकार 
रंगभुशा एकनाथ नायक 
सुत्रधार देविदास आमोणकार 
निर्मिती प्रमूख संगम चोडणकार 


ब्रोशर प्र. आनी वेवस्थापन 


अशोक परब 


आभार : विलास पालकार, क्रांती च्यारी, चंद्रकांत चोडणकार, मोहन चोडणकार (क्षात्रतेज 
पर्वरी), अँड. सोमनाथ कर्पे, रवी सांखळकार, ज्योती कळंगुटकार, हृषिकेश 


जोशी, समीर नार्वेकार 
१.१), 


काळमाया 


पात्रांची वळख 


1 म्हालमाय : अनार्य संस्कृतींतल्या एका चोम्याची फुडारीण । 
2 म्हालबाप्पा : चोम्यांतलो सगळ्यांत व्हडलो आनी बळिश्ट दादलो. | 
3 कन्या : म्हालमायेची निकतीच वयार आयिल्ली दिसूंक गोरी 

धवी धूव 
4 व्हडली : चोम्यांतली सगळ्यांत जाण्टी बायल 
5 बंधव : निकतोच वयार आयि्लो तरणाटो 
6 तो : आर्य कुळयेतलो तरणो दादलो 
7 मृग : 
8 मृगीण 
9 कन्यिका - 1: 
10 कन्यिका - 2: 
11 कन्यिका - 3: 
12 कन्यिका - 4 
13 कन्यिका - 5: 
14 कन्यिका - 6: 
15 वीर - 1 
16 वीर-2 : तरणे - वयावयले दादले 
17 वीर - 3 
18 बायल- 1 
19 बायल- 2 
2 बायल-3 : 
21 लोक : भोवंडेक वचूंक नाशि्ले जाण्टेले 


म्हालमायेच्यो काच्यो-बुच्यो धुवो 


काळमाया XX 


काळमाया 


काळमाया 


शिर्शक्क गीत 


(आदिमाया तूं, काळमाया तूं 

तूं गे मोटी जाढूगावे 

मनीम कुळयेचो ककंक उद्‌ दाब 
तुयें घेतलो धदणेब अबताब. 


तुयें ब्चलो कुमवो आनी 
तुर्ये बेचली गे कन्या 
कन्येच्या गे पोटांतल्यान 
तुये निर्मिल्लो मंवक्ान. 


देवी तूं, जगढ्माता तुं 
भयण तूं, धुव तूं 

तुज्या तदेक कपांचो 
मंवमाबभद गे जयजयळाद. 


काळान अशी भोवंडी काडली 
तुजी म्हामत्ता उमथयली 
नवे गे काळ बाजवटीत 
तुज्या कन्ये घुक्मटमान. 


लेकबांक तुज्या दी गे भोगमणी 
कन गे तेंचो प्रतिपाळ 
आदिमाया तूं, काळमाया तूं 
तूं गे मोटी जादूगाब. 


अंक : पयलो 
देखाव : 1 


(अटंय रान. रानांत अनार्य संस्कृतींतल्या एका चोम्याची 
वस्ती. सुमार अडेज हजार वर्सा पयलींचो काळ. वस्तेच्या 
म्हालमायेची मठी दिसता. मठयेमुखार मांड. मांडार आदिमायेचें 
व्हडलें पाशाण आसा. ताचे मुखार आनीक दोन ल्हान पाशाणां 
आसात. ताचे फुडे एक खड्ग पुरून दबरिल्लें आसा. मुखार 
एक व्हडली पाशाणी पणटी. देखाव सुरू जाता तेन्ना वेळ 
तिनसांजेचो आसता. म्हालमाय मान्नी पुनवेच्या उत्सवाची मांडार 
तयारी करता. तिच्यो स जाणी काच्यो-बुच्यो कन्यिका हेवाटेन 
- तेवाटेन तिचे फाटल्यान घुस्पतात. म्हालमाय चोम्याची 
मुखेलीण. आंगान धश्टपुश्ट, कणखर मुद्रा. पंचविशींतली तरणी 
अस्तुरी.) 


पार्श्वनिवेदन : ही काणी सुमार अडेज हजार वर्सा पयलींची, हे धर्तरेर 
नंदतल्या एका महासत्तेची. ही काणी स्त्रीयेच्या सार्वभौम 
अधिकाराची... आनी तिच्या शक्तीपाताचीय! 
ही काणी काळभोवंडेची... वंशकूळ भेदाची! सामाजिक 
उलथा-पालथीची आनी दादल्या-बायलेच्या अधिकार 
संघर्शाची! बायलेच्या अचाट निर्मिती ताकीची आनी तिच्या 
खच्चिकरणाचीय! 
ही काणी हुंपता काळाची शीम... उस्तिता मुळां गूढ 
इतिहासाचीं! करता भाश्य वर्तमानाचेर आनी घेता वेध 
भविष्यकाळाचो! लायता करूक विचार विवेकशील 
मनाक... आमी खंय आसात ? आमी खंय आसात... 


2 काळमाया 


कन्यिका-1: 
कन्यिका-2: 
: येतले गो बाये, आतां रोकडेच येतले! 


म्हालमाय 


कन्यिका-3: 
कन्यिका-4: _ 
: आगो बाये... भोवंडेक गेल्ले वीर परतले बगर देवस्पण सुरू | 


म्हालमाय 


कन्यिका-1: 
: तीच तर चिंता जाल्या बाये म्हाका. वर्सा मान्नी पुनवेदिसा, 


म्हालमाय 


व्हडली 
म्हालमाय 


व्हडली 
म्हालमाय 


व्हडली 


म्हालमाय 


काळमाया 


(पार्श्वनिवेदन सोंपता आनी कन्यिका म्हालमायेक प्रश्‍न 
विचारून बेजार करतात.) 

माये... माये... देवस्पण केन्ना सुरू जातलें गे? 

मांडार बंधव-भयणीचे भार केन्ना येतले गे? 


रोकडें म्हटल्यार केन्ना ? 
वदळसावन तूं आमकां अशेच सांगता म्हगे... 


करूक मेळना! 
केन्ना येतली तर गे भोवंडी ? 


दनपार म्हटल्यार वीर थळार परतताले, अंदूं सांजवेळ जावन 
गेली तरी ते येयले नात म्हुणोन हुस्को जाला म्हाका! 
(तेन्नाच व्हडली थंय पावता) 


: हुस्केवपाची कांयच गरज ना गे माये... पावतली भोवंडी ह 


थळार... आजोन धन्नेर पळय थोडो उजवाड आसा! 


: कोण? व्हडली ? बरें जालें तूं येयली ती. तुजीच वाट तेळटाली 


हाव. 


: म्हाजी वाट तेळटाली... ? कित्याक गे बाये? कितें जालें? 
: कांय जालें ना गे व्हडले, पूण तूं आसली जाल्यार धीर दिसता 


म्हाका. 


: म्हाजो कसलो धीर बाये? तूं तर ह्या चोम्याची म्हालमाय, 


फुडारीण. तुजोच धीर सगळ्यांक! कोणा काळाक भिवपाची 
बायल नही तूं! 


: तें खरें गे व्हडले. पूण हे वस्तेर तूं सगळ्यांत जाण्टी. तुजे 


इतले वत-पावसाळे कोणें पळयल्यात? ह्या आदिमायेच्या 
कार्यांत कितेंय अदिक - उणें जाल्यार, तें तुवेंच दाखोवन 

म्हालमाय 


दिवंचें. म्हाजी माय सोंपली आनी हे म्हालमायेच्या पाटार 
म्हाका बसयली, तेन्ना म्हाका संवसाराची कसली जाण 
आसलेली गे व्हडले ? नेण्टें भुरगें हां तेन्ना. भरतारय जोडलो 
नासलेलो! पूण तुर्वे फाटल्यान उबी रावन सगळीं कार्या 
करून घेतलीं... म्हालमायेचीं कर्तव्यां शिकयलीं... हे कुळयेची 
राखण करूंक, आदिमायेचें खड्ग... वावडूंक दाखयलें! 


: हांब कोण करपी बाये हें सगळें? हे... हे... आदिमायेनच 


शिकयलां तुका गुप्तरूपान तें. तिणेंच ताकद दिली तुज्या 
पांयांक! हांव फकत निमताक कारण! 


: ना व्हडले. तूं फकत निमताक कारण नही, तर तुजो म्हाका 


खरेपणी आदार आसा... म्हाजे व्हडले कन्ये जल्मावेळार 
तूंच रावली नही म्हाजे फाटल्यान. 


: बरें, बरें. तुजेंच खरें. 


(इतक्यांत कन्यिका तिचे भोवंतणी जमतात.) 
आज्जे 555 व्हडले आज्जे 555! 


: कितें गो बाये? 


आज्जे, भोबंडी केन्ना येतली गे? 
म्हालमाय आमकां वदळच्यान ती येतली... येतली म्हणोन 
सांगता... पूण ती येयी काय ना! 


: येतली गो बाये आनी थोड्या वेळान! 


थोड्या येळान म्हटल्यार केन्ना? 


: म्हाजे यादीक अशे केन्नाच घडलें ना गे व्हडले! उमाशेक 


आदिमायेक गाराणें घालोन तिनीकात्रीचे भोवडेक भायर सरलेले 
बीर आज दनपार म्हटल्यार सावज घेवन थळार परतुवपाचे... 
ते येयले म्हटकच मागीर मांडार मान्नीपुनवेचो उत्सव सुरू 
जावपाचो. पूण... पूण... अंदूं दीस अस्तमलो तरी भोबडेविरांचो 
पत्तो ना! 


काळमाया 


कन्यिका-6: 


व्हडली 


कन्यिका-3: 
कन्यिका-2: 


व्हडली 


काळमाया 


; येतले गे माये, थोडो धीर धर. तिनिकात्र्यो जाल्यो ह॑ 


आजोन रात चडलेली ना! म्हाजे यादीक एकदां घड 
अशे! 
केन्ना... केन्ना घडलेले गे आज्जे अशें? 

किते जालेले गे आज्जे तेन्ना? 

सांग म्हणे आज्जे आमका! 


: आगो, हालीं काळार न्हं गो तें... तुमच्या आज्जे काळ 


घडलेले ते! म्हाका घट याद आसा... हांव तेन्ना बरी व्हडली. 

तुमचे आज्जेपरस व्हडली... म्हागेर चौग जाणी भुरी जालेल 

तेदना... तेदनाय अर्शेच... उमाशेक आदिमायेक गाराणें घालू 

भायर सरलेली भोवंडी पंदरा दीस बुसोन रानांत भोंवता.... पू" 
तेंकां मदनमस्त... शिंरगार पावलेलो रेडो कसोच मेळना 

दिसता, ना जाता! दिसता, ना जाता! अर्शेच घडटा. सगळ्य 
विरांचेर चिंता. सावज मेळ्ळें ना तर वर्सावळीच्यो शिम 
कश्यो बांदपाच्यो ? म्हालमायेन मान्नी पुनवेराती आदिमायेच्य 
खड्शान रेडो वधून तेच्या रगतान तिका न्हाण कशे घालपाचे : 
पूण आज्जे, आदिमायेक रगताचें न्हाण कित्याक घालतात 
गे? 


: आगो बाये, आदिमायेक आमी रगत दितात.... म्हुणून तर ती 


हे कुळयेचें रगत कोणय व्हरोंक येयल्यार तेंकां ना करता! 
मान्नी पुनयेक रेड्याच्या रगतान तियेक न्हाण घातलें म्हण्टकच 
ती वर्सभर हे कुळयेची राखण करूंक उतरान बांदोन उरता! 

वर्सभर बांदोन उरता. मागीर म्हालमाय उमाशे उमाशेक एक 
सुकणे ना साबज तिच्या पाशाणाचेर कित्याक कापता गे? 

हय, आनी तेच्या रगताचो पाट आपल्या कपलाक कित्याक 
लावन भोंबता गे? 


: आदिमायेक याद करूंक गो. म्हालमायेच्या कपलावेलो राताचो ' 

कन्यिका-2 


पाट पळयलो म्हटकच आदिमायेक विसर पडचोना तिच्या 
कार्याचो! आनी तशे पळोबंक गेल्यार तुमची म्हालमाय 
म्हटल्यार आदिमायेचेंच रूप! 

: आज्जे, तें आसूं. तूं ते भोवंडेचें कितें जालें तें सांग 
पळोवया. 


व्हढली : आं... तर सावज मेळना म्हुणोन त्या काळच्या म्हालबाप्पाचेर 
येयलो अकांत... तेणें कितें केलें... 

कन्यिका-1,2 : कितें केलें ? 

व्हडली : आगो, तेणें काडलें खांदाचे धोणू आनी दवरलें सकल... 


मागीर तेंकयलें मार्थे धरणेक आनी घातलें गाराणें ते 
आदिमायेक... माये तुज्या लेकरांच्या हातांतल्यान कितेंय 
चुकी घडली तर ती पोटांत घालून, दाखोवन ती म्हटले 
येशाची वाट. आनी कितें अजाप? म्हालबाप्पान तकली 
वयर काडटाच, आपूण जावन सांपळ्यांत पडोंक येयलेलें 
परमाणे एक रानरेडो थय पावलो. मागीर विरांनी आनी येळ 
केला? धरलो त्या रेड्याक आनी घेवन येयले नाचत थळार... 
ते दिसा भोबंडी थळार पावता म्हणसर अशींच काळखां 
जालेंली गो... 


कन्यिका 1,2,3 : अशे??? 


म्हालमाय 


: तूं अर्शे सांगता म्हणोन धाडस येता गे व्हडले, ना जाल्यार 


आज मोटो कठीण परसंग आसा म्हाज्या मुखार! एकटो बंधव 
सोडल्यार आज चोम्यांत एकूय दादलो मनीस ना. सगळे 
भोवडेक गेल्यात. आसात त्यो फकत बायलो - भुरग्यां आनी 
हांथुणाक लागलेले म्हातारे... आज जर भोवडेक गेल्ल्या 
सगळ्या विरांक एकाबराबर कितेंय घडलें तर हे कुळयेचो 
मोठूठो घात जातलो! 


: हात्त थू 55! असलो इचार बुसोन तकलेंत हाडनाका गे 


काळमाया 


कन्यिका 
व्हडली 


म्हालमाय 


व्हडली 
म्हालमाय 


व्हडली 


म्हालमाय 


व्हडली 


म्हालमाय 
व्हडली 


काळमाया 

बाये... ही मांडार बसलेली मायाच सांबाळटली गे आपल्य 
लेकरांक! बरें आसु... फुडलो इचार, येळ येतकच करया 
आतां तुर्ये कितें तयारी केल्या ती पळोवया देवस्पणाची' 
आगो कन्यिकांनो बाये... तुमी आतां मात्शें थोडो येळ 
खेळात पळोवया कडेन सरून! हांव तुमचे मायेक थोडे 
आदार करतां! 


: बरें, बरें, आज्जे! (कुशीन सरून खेळटात) 
: तुज्यो सगळ्यो कन्या बाये गुणाच्योच हां. आगे, पृण म्हाल 


कन्या खंय गे? दिसलीना ती येदोळच्यान! 


: आं! पाणुल्याचेर आसतली गे उदकार खेळत! 
: उदकार खेळत? येदो वेळ मेरेन? 
: येवपाचीच जाली गे ती. ना म्हटल्यार ह्या दिसांनी चडूच वेळ 


काडटा गे ती पाणुल्याचेर हें खरें. म्हाकाय हुस्को जाता तिचो- 
हाली. 

मागीर बेगीन येवंक सांगचें तिका! सकाळ - साजेचें कित्यांक 
वर्चोक जायें पाणुल्याचेर? आमचे कुळयेंत कोण वय॒ता 
इतको उदकार! आनी आतां तर ती भारार येवंक लागल्या.. 


: खबर आसा गे म्हाका. म्हणोन कालच शिटकायल्या तिका 


हाये, पूण ती तरी कितें करतली ? म्हाज्यो ह्यो कन्यिका आनी 
चोम्याचीं हेर पोरां कोणूच खेळी करूंक सोदनात तिचे बराबर, 
हें जाणां न्हू तू! सगळीं जाणां तिचेपसून पयस पयस रावतात... 
चोम्यांत तूं आनी तो बंधव, दोग जाणां सोडल्यार कोणच 
हटकिनात बुसोन तिका! म्हालबाप्पाय तेंचे भागीक. 


: हूं! सगळीं घडितां ती आदिमायाच घडयता बाये. तियेच्या 


मनांत कितें आसा कोण जाणा? 


: तेंवूय खरेंच तुजे व्हडले, सगळी तियेची करणी! 
: भोगू बाये, हो येळ त्यो खबरी करपाचो न्ह... आमी देवस्पणाचें 

पळोवया. म्हाका एक सांग, कार्याक जायो त्यो सगळ्यो 
वस्ती हाडल्यात म्हगे तुयें ? 


: हय, हाडल्यात सगळ्यो! ह्यो आदिमायेक आनी सावजाक 


घालूंक तांबड्यो फुलां माळी. ही भोवडेचे वुंबाळकेक उदकाची 
मडकी... ही मेळयेच्या धान्याची दाली... हे शींग. ही पणटी... 
सगळ््यो वस्ती हाडल्यात. वदळ चोम्याच्यो बायलो येवन 
मांड निवळ करून गेल्यो... मायेचे खड्ग हाये सकाळींच 
पाजून दवरलां. आतां जायो त्यो फकत उजवाडाक चुड़ी. 
त्यो बंधव घेवन येतलो. चान्न्याचो उजवाड मांडार बसलो 
तरी चुडी जायोच न्ह! 


: केन्ना घेवन येवंक रावला तर तो? पोराक तिश्टतच ना. 


खाड-मिश्यो येयल्यो तरी आजोनय शेटायेद्या पोरांबरोबर 
हेडटा हिंगा थिंगा. 


: तो येतलो गे, तेची चिंता ना. पुणोन आजोन भोंवडेकारच 


पाबनात तेचो... 


: हांव सांगता तें एक आयकता माये... 

: कितें तें? 

: हे आदिमायेमुखार शरणा वच... उलो कर तिका ह्या परसंगार! 
: हय व्हडले, ह्या परसंगार तिचेशिवाय कोणाक उलो करूक 


हांब? 

(आदिमायेमुखार वचून दिमी मारता आनी गाराणें घालता.) 
हे आदिमाये.. हे कुळयेच्या रचणार आनी तारणार 
माये... आज ह्या चोम्याचे वीर, तुज्या कार्याक 
भायर सरून गेल्ले आसात. तेंच्या मार्गावयल्यो 
अडी-अडचणी पयस कर... तेंचे भोवंडेक येश दी.. 
तेंकां तुज्या थळांत... तुज्या शेवाखाला बरतरेन परत 
हाड! 


काळमाया 


(म्हालमायेचें सांगणें सोंपता थंयच आसा, पयसुल्ल्यान 
भोवंडी येतल्याचो आवाज आयकूंक येता. त्याच वेळार | 
बंधव हातांत चुडी घेवन धांवत येता. ताचे बरोबर कांय | 
भुरणीं आनी बायलोय आसात. कन्यिकाय आतां कलकलाट _ 


करतात.) 
सगळ्यो कन्यिका : भोवंडी येयली... भोवंडी येयली! 
लोक : म्हालबाप्पा येयलो रे सावज घेवन! 


व्हडली : कुशीक सरात गो, भोवंडेक वाट दियात... 
: तेंकोंक जायना हां कोणें भोबंडेच्या लोकांक तेंची वुंवाळणी 

जायसर, भायलें वारें-सुत्र आसता तेंच्या आंगार! 
(बंधव चुडी व्हरून खुंटाक खोयता आनी भोवडेचे वाटेकडेन 
धावता.) 

बंधव : (उबो आसा थंयच्यानच, मोट्यान) माये 55 म्हालमाये 5५ 
येयली गे... भोवंडी येयली गे! त 

व्हडली : येयली? जावं आदिमायच पावली. हाये सांगलें नासलें बाये 
तुका, ती सगळें सांबाळटली म्हणोन! पळय, तिका उलो 
करताच, भोवंडी कशी दुत्त करून पावली ती! 

म्हालमाय : हय गे व्हडले, तियेनच तारले सगळें! खंय पावल्यात रे वीर? 

बंधव : हाये पळयलेले तेन्नाच शीम हुंपताले. हांब तात्काळ धांवत 
येयलो चुडी घेवन! आतां... आतां... खंय पावल्या काय... 
ही पळय गे दिसता! 

व्हडली : लागीं पावली गे माये... चल वुंबाळकेचो कळसो घेवन यो. 
(म्हालमाय उदकाचो मातयेचो कळसो घेवन येता आनी 
भोवंडी मांडाकडेन पावली तशी उदक बुंबाळून दोनय वटेन 
वोत्ता. भोवंडी मांडार भितर सरता.) 

म्हालबाप्पा : आदिमायेचो जय जावं! म्हालमायेचो जय जावं! 

म्हालमाय : समजतां, हे कुळयेचे वीर, जैतां जोडून थळार परतल्यात 


काळमाया 9 


म्हालबाप्पा : 
म्हालमाय 
बीर- 1 
म्हालमाय 
व्हडली 


म्हालबाप्पा : 


वीर - 2 


म्हालबाप्पा : 

हय, वर्सावळीप्रमाण जैत जोडूनच येयले आमी! हें 55 पळय, 
भोबडेचें सावज थंय शिमेवयल्या खांबाक बांदून दवरलां! 


: अंदूं कळाव जावंचें कारण? 

: वीर संकश्टांत सापडलेले माये! 
: सकश्टांत? 

: संकश्टांत? 


(लोक कुजबूजतात) 

हय संकश्टांत! उमाशेक ह्या थळावयल्यान भायर सरलेली 
भोवंडी चान-मुर्याच्या दोंगरार रितीप्रमाण सावज सोदताली... 
एकादशी दिसा सावज सांपडलें, पूण पुनवेच्या दनपारमेरेन हे 
शिमेर भितर सरोंक उतर नासलेल्यान, चार दीस थंय काडले. 
आज सुर्य उदेवचेवेळार भोवंडी भायर सरली... आनी कितें 
सांगों? चान-सुर्य राज्याची सरहद हंपचेआदीं एकदम एक 
आकांताची भोवरी जाली. मोठी कलमांची भोंबरी गे ती! 
झाडां-पेडां मुळांतल्यान हालोंक लागलीं... रूखाच्यो खादयो 
कड़ाकड मोडोक लागल्यो! सुकणीं-सावदां अकांतून आड्डोंक 
लागलीं! कोणाचेंच पावल धरणेर धरना जालें. कोण खंय 
उडोन बयता, कायच कळना जालें! मागीर दोरखणाक 
बांदलेलेकडेन रेडो खुबळ्ळो! तो लागलो धावोंक! तेचीं दोरां 
धरलेले विरूय लागले फरफरून वचोंक तेच्या फाटल्यान! 
म्हाजेर येयलो मोठो अकांत... आज म्हटलें कोणूच वांचनात! 
कोणूच पावनात परते थळार! 


: आमकां कोणाक शाबुद्दच नासलेली, पूण म्हालबाप्पान 


संकश्ट जाणले. आदिमायेक उलो केलो, आज राख म्हटलें, 
तुज्या विरांक! 
तशी चप्प करून भोवरी थांबली. कोणा एकट्याय विराक 


काळमाया 


म्हालमाय 


म्हालबाप्पा : 


व्हडली 


म्हालमाय 


म्हालबाप्पा : 


म्हालमाय 
लोक 
म्हालमाय 


काळमाया 


घात-पात जाले नासलेलो. सगळें जागच्या जाग्यार उबें 
आसलेलें. खुबळलेलो रेडोय थंड जालेलो. तशे लागले आमी 
परत मार्गाक. 


: खरेंच! हे मांडावेले मायेनच राखले तुमकां! 
: म्हाका पुणोन भितरल्यान दिसतालें, विरांचेर कसलें तरी संकश्ट 


येयलां म्हणोन! जावं हे मायेनच तारलें सगळें! आज जर 
विरांक कितें जालेलें जाल्यार, हो चोमो ना जावंक वेळ 
लागचो नासलेलो. 

ही आदिमाया मोठी फुडार पारखी गे. म्हणोनच भोवंडेक 
चोम्याचे सगळे विर्यवान दादले वयचें, मात एकान... बंधवान 
थळार थांबचें म्हणपाचें तिणें नेम केलां न्हूं! कितेंय अवशर्ण 
येयलं आनी वीर परतले ना तर बंधवावरवीं कुळी मुखार 
व्हरची... हे कुळयेचे कुसवे फळोवचें, अशी थारावणी तिणें 
केल्या न्हूं! 


: म्हालमाये... म्हालबाप्पा... तिणे आपली म्हयमा दाखयली, 


आतां तियेचें कार्य पुराय करपाचो वेळ जाला. रात चडोंक 
लागल्या, भयण-भावाची मेळी जावन मध्यान उलगचे पयलीं 
रितीपरमाणें, माये तुयें रेडो वधोंक जायो! 


: हय गे, खरेंच. रात चडोंक लागल्या माथ्यार! म्हालबाप्पा 


आगा, आतां वर्सावळीच्या कार्याक फुडो करया आमी. 
हय करया! 

(म्हालमाय फुडें सरता. आदिमायेच्या पाशाणामुखार उबी 
रावता. तिच्या फाटल्यान सगळे जाण उबे रावतात.) 


: सगळीं कुळयेचीं लेकरां पावलीं न्हूं थळार ? 
: हय, हय, पावलीं! 
: कोणूय चुकून-माखून उरल्यार तेणी येवंचीं मांडार! (व्हडल्यान 


कुंकार घालता. कुंकारेच्या आवाजासरशीं वस्तेवयल्यान एक- 

कन्यिका 


बंधव 


दोग जाण्टे येतात. आतां म्हालमाय फुडे सरता. पाशाणी 
पणटी पेटयता, मागीर मुखावयलें शींग काडून फुंकता. ते नंतर 
हात जोडून गाराणें घालूंक लागता.) 

हे आदिमाये... हे कुळयेचे रचणार आनी तारणार 
माये.. कोणा काळार आज तुवें ही कुळी रचली 
आनी तुजो वंश जल्माक घातलो... कोणा काळार 
तुजे हे कुळयेचे वसणावळीक आनी राखणेक तुवें 
कार्यां थारायलीं... तीं कार्या बरेतरेन घडोवन हाड. 
आज हे मान्नी पुनवे राती सर्गीच्या भयणींची हे 
धरणेवेल्या भावाकडेन मेळी घड़ोवन हाड... तेवरवीं 
ही धरणी फुल्य... पिकय... हे कुळयेच्या मायाचे 
कुसवे फळय... तुवें कोणाकाळार रचलेल्या तुज्या 
खड्गाक तेज दी... ह्या चोम्याची राखण करूक 
तांक दी! ह्या चोम्याच्या विरांनी जोडून हाडलेल्या 
रानरेड्याच्या रगतान तूं आज न्हाण घे आनी ह्या 
थळाच्यो शिमो राख! नशट्या कलमांक तुज्या 
पांयांपोंदा दांबून धर! येश दी! राखण दी! 

(गाराणें सोंपता तश्यो चोम्यांतल्यो स जाणी कुमारी कन्या 
पिटिच्च करून मांडार लोळणी घेतात. तांच्या आगार अंवसर 
येता. त्यो आर्त सुरांत गायतात.) 


: नाग नी बाळा माझ्या बंधवा रे, बंधवा रे 


झडान झड तुवें येवुंचो रे, येवुंचो रे. 

(तसो बधवाचेर अंबसर येता. तो लोळणी घेता, मांडार 
एके वटेन कन्या, एके वटेन बंधव लोळटा. हेर लोक 
भयाभीत अवस्थेत कुशीक रावतात.) 


: फाटले फुडले भयणींनो गो, भयणींनो गो 


झडानी झड़ तुमी येवुंची गो, येवुंची गो. 


काळमाया 


कन्यिका 


बंधव 


कन्यिका 


बंधव 


कन्यिका 


काळमाया 


: फाटले फुडले भयणींनो गो, भयणींनो गो 


मायेची शेव भयणीं घेवुंची गो, घेवुंची गो 

फाटीक फाट भयणी दिवुंची गो, दिवुंची गो 
घडीभर आमची महिमा गो, महिमा गो 

उदकाचे आमी गुळंबे गो, गुळंबे गो 

देयीच्यो आमी दावुण्यो गो, दावुण्यो गो 

सात नी आमी भयणी गो, भयणी गो. 

(सवूय जांणी भयणी एकामेकांच्या फाटोफाट बसून लांब 
बोळ करतात आनी भोक्यांनी मांडभर घुंबतात.) 


: फाटले फुडले भयणींनो गो, भयणींनो गो | 


माया तुमची दिवुंची गो, दिवुंची गो 
मांडार एक आमी जावुंची गो, जावुंची गो. 


: नागनी बाळा माझ्या बंधवा रे, बंधवा रे 


वर्सान आमची भेट रे, आमची भेट रे. 


: फाटले फुडले भयणींनो गो, भयणींनो गो 


गळींक गळो तुमी दिवुंचो गो, दिवुंचो गो 
थंड सावुळे आमी रावुंची गो, रावुंची गो. 


(बंधव-भयणीं बोळ सोडून परत लोळणी घेतात. तांची 
लोळणी मांडार नागनृत्य चलिल्ल्याचो आभास तयार करता.) 


: वडील माझ्या भयणी गो, भयणी गो 


नागावंत माझ्या भयणी गो, भयणी गो 

झडान झड भयणी येवुंची गो, येवुंची गो 

खंय तूं भयणी आडवली गो, आडवली गो 

वडील माझ्या भयणी गो, भयणी गो 

नागावंत माझ्या भयणी गो, भयणी गो. 

(बंधव-भयर्णीचे अंबसर एकामेकांक आर्त साद घालीत 

एकमेकांच्या लागीं लागीं येवंक लागतात. मुखावेली भयण | 

म्हालमाय 


व्हडली 
लोक 
_ म्हालमाय 


म्हालबाप्पा : 


व्हडली 


_ म्हालमाय 


कन्यिका 


वीर-1 
म्हालमाय 


 म्हालबाप्पा 


बंधवाच्या सामकी लागीं पावता तेन्ना व्हडली (जाण्टेली) 
धान्याची दाली घेवन तांचेर धान्य शिंवराक फुडें सरता.) 


: माये, वर्सावळीची मेळी जावंक येयल्या... आतां शिंवरायता 


धान्य हांव मांडा! आतां फळटली ही धन्नी, जातली सुफळ 
धन-धान्यान! फळ फळावळीन! 

(त्याच वेळार म्हालमायेच्या कितें तरी ध्यानांत येता. ती 
व्हडल्यान आङ्डता.) 


: थांब... थांब व्हडले! धान्य शिंवरावंक नाका! ही मेळी 


जावंची ना! थीर... थीर! अंवसर आप-आपल्या जाग्यार 
थीर जायात! 
(ते बरोबर बंधव-भयणी आसा त्या जाग्यार थांबतात) 


: (अजापान) मेळी जावंची ना? 
: जावंची ना? जावंची ना? 
: हय जावंचीना! नागावंत... मेळयेची व्हड़ली भयण मांडार 


पाविली ना. ती नासतना मेळी कसली ? 
पाविल्ली ना? खंय आसा तर ती? कूड खंय तिची? 


: कन्या खंय रावली? कन्ये 55 कन्ये ऽऽ. 
: कन्येचो सोद घेयात बेगीन! मठयेंत सोदात तिका. 


(सगळे जाण कन्येक सोदतात. वीर-1मठयेंत वता. हे वाटेन 
बंधव-भयणी खुदतात. खुदतां खुदतां रडूक लागतात.) 


: वडील माझ्या भयणी गो, भयणी गो 


झडान झड भयणी, येवुंची गो, येवुंची गो 


: (मठयेंतल्यान येत) मठयेंत कन्या ना माये! 
: (भयान आनी अजापान) मठयेंत ना? मागीर खंय गेली 


ती? 


: ही मेळी आज जावूंदी माये... नागावंत ना तर कामावंत 


आसा. पूण अशी घड़ोंक येयलेली मेळी अर्दारच थारोवप 
बराबर न्हूं माये! पळय कश्यो तेंच्यो कुडी त्रासतात त्यो... 


काळमाया 


म्हालमाय 


काळमाया 


| 
: हांव ह्या चोम्याची फुडारीण! चोम्याच्या बऱ्या-वाश्टाची | 


म्हाका पुरेपूर जाण आसा. आजवेर नागबाळाचे मेळीक | 
पयलीं उबी रावल्या ती नागावंत भयण. ती नासतना अंदूं ' 
मेळी घडोवंची म्हण्टा तूं? कोणा काळाची थारावणी बदल 
म्हणटा तूं? ना! तशें जावचें ना! चलात कोणी तरी वचून _ 
नागाबंतीचे कुडीक... कन्येक घेवन येयात! मठयेंत ना | 
जाल्यार पाणुल्याचेर सोदात तिका! दनपरां पाणुल्याचेर 
गेलेली ती, थंयच उरल्या जाल्यार सोदात! कसल्या संकश्टांत 
सांपडल्या माझी कन्या ती पळयात! हांव ह्या वेळार 
मांडाभायर सरूक शकना! (सगळीच तळमळटा) कन्ये 55 
कन्ये 55! 


(म्हालमाय आगतीक जावन कन्येक उलो करता. तिचो 
आवाज आनी बंधव-भयणीचो आर्त साद सगळ्याक घुमता. . 
भयाभीत वातावरण तयार जाता.) 


(पार्श्वगीत) 

पडल्या गा माथ्यार बिजूल 
माय जाली आकूळ-पिकूळ 
काळमायेन रचला कसलो खेळ 
कन्येक केली खंय गा गुप्त! 


(देखाव सोंपता.) 


म्हालमाय 
व्हडली 
म्हालमाय 
व्हडली 
म्हालमाय 


व्हडली 


म्हालमाय 

देखाव : 2 


(कालचे घडणुके उपरांतची सकाळ. कालचें देवस्पणाचें 
सामान मांडार विखुरलां. आदिमायेचें पाशाण रगतान भरलां. 
मुखावेलें खड़गय रगतान माखलां. म्हालमायेची व्हडली 
कन्या शुन्यात नदर लावन आंगणांत एका फांतरार बसल्या. 
म्हालमाय आनी व्हडली दोगांय चिंतेत बुडल्यांत, तीं कन्येक 
बोलती करपाचो यत्न करतात.) 


(पार्श्वगीत) 

धुये म्हाजे घडलां कितें 
उलोवन तरी सांग? 
कुडींत ना तुज्या जीव 
वयता म्हजो प्राण. 


: कन्ये 55 कन्ये ऽऽ धुये म्हाजे! किते जाता तुका? 

: सांग गो बाये, कितें जाता तुका? 

: उलय गो बाये, सांग म्हाका किते जालां तें तुजें ? 

: कोणें कितें केलें तुका? 

: अशी वोगी कित्याक तूं? कित्याक मोनेळ पडला तुजेर? हे 


आदिमाये, कसले अवर्शण येयलां गे म्हाजे धुयेचेर ? 


: बाये, हे वाटेन पळय. आमच्या तोंडाडेन पळय. ही पळय 


तुजी म्हालमाय, तुका अशी पाशाण जालेली पळोवन कितली 
अकांतल्या ती! 


: (रडकुरी जावन) ना गे व्हडले, आमगेलें उलोवणें तिच्या 


कानामेरेन पावचना गे! कोणें तरी सत्व काडला गे म्हाजे 
धुयेचें। वाचाच शेणल्या पळय तिची! 


काळमाया 


व्हडली : कसल्या तरी नश्ट्या कलमाच्या मेळ्याक ज्य 
जायें पोर! शेर्त, त्या पाणुल्याचेर काल कितेंय पूण 
दिश्ट काडूंक जाये तिची बरी खर! | | 

म्हालमाय : म्हार्जेच चुकलें गे. काल भोवंडी वेळार पावली ना | 
चिंतेन, धूव म्हाजी दीस पड म्हटल्यार मठयेंत येयली का - 
ना, हें पळयलेंच ना हायें 

व्हडली : पाणुल्याकडल्या पाशाणाचेर उमथी न्हिदोन आसलेली खंर | 
जीव काङलेल्या सारकी. तरी बरें कोणें वाग-वाशेलान झोपो | 
घातली ना! सोदीक गेल्ल्यांनी तिका खांदार उबारून हाइल्य 

म्हालमाय : मांडार भयण-बंधवाचे अंवसर उबे जाल्ल्यान आनी कार्यार 
हायें उलो केल्ल्यान हांव मांडाभायर पावल घालू 
शकनासलेली. .. म्हाजेर केदो अंकात? एके वाटेन करू 
ना! ती खंय गेल्या? तिचेर कसलें संकश्ट येयलां? तेच 
हुस्को ! तर दुसरेवाटेन मांडावेले अंबसर उतरतात, तो भंय 
कितें करचें, कांयच समजनासलेलें! पोटची वेण व्हड, का 
कुळयेच्या कार्याची जबाबदारी मोठी! कांयच कळना जालेत 
म्हाका! कन्येक कोणें लिपयल्या ती बेगीन दाखोबन ८ 
म्हणोन हे आदिमायेक उलो करपाशिवाय म्हाज्या हाता 
दुसरो उपाय नासलेलो. इतक्यांत कन्या मांडार उबी जाली 
जिवांत जीव येयलो म्हाज्या. पूण... कन्या येयली खरी मा? 
ती ह्या जगांत नासलेली.. ती कोणाकडेन उलय नासलेली 
कोण उलयलेलें तियेचें तकलेंत वचनासलेलें ! कितें करचे 
कायच सुचनासलेलें. आनी येबजवृंग्र वेळ नासलेलो. म्हुणोर्‌ 
सांगलें गे तुका धान्य शिंबराबंक मांडार! अंबसर नासले 
तरी म्हालभयणीची कूड आसा म्हुणोन व्हेलें कार्य फुडे... 

व्हडली : आनी तूंतरी किते करतली माये, चुकलें माखलें हे आदिमायेनच 
आतां समजून घेवपाचें, ही कुळी तारपाची आनी हे कन्येक 


Es 

गूण घालपाचो ! 


: आज कन्येक कितेंय जालेलें जाल्यार, म्हाजो प्राणूच उरचो 


नासलेलो गे कांट्याक! ही कन्या म्हटल्यार म्हाजो अर्दो 
जीव! बारा वर्सा तिका हाये एकटेन पोटाडेन धरून वाडयल्या! 


: जाणा गे बाये... हांव सगळें जाणां! 
: ही कन्या म्हणजे म्हाजो निकटो पोटा गुळोच न्हू गे, तर ती 


ह्या चोम्याची, म्हाजे फुडली म्हालमाय! आदिमायेन... हे 
कुळयेच्या मूळ मायेन रचलेल्या ह्या खड्क ती म्हाजेफाटल्यान 
हात घालतली... म्हाज्या नतर म्हालमायेच्या पाटार बसतली! 
आज जर तिका कितें वाश्ट-बरें घडलेले... तर केदो घात 
घड़पाचो! 

(तेन्नाच म्हालबाप्पा तिरमिरीत येता.) 


: आतांय म्हुणून घातच घडटलो ! 
: कोण गा? म्हालबाप्पा ? 
: कसलो घात घडटलो ? आनीक किते जालें कोणाक ? 


(म्हालबाप्पा वोग्गी) 


: किते जालें रे पुता? आज शिकारेसावन रोकडोच येयलो सो 


तू? आनी सावज कांय हाडलेंना ? 


: आज हांबूच नहं व्हडले... आज ह्या चोम्याचे सगळे पुरूश 


साबज मारनासतना वस्तेर परत येयल्यात. 


: कितें?? सावज मारनासतना परत येयल्यात? 
: हय, आनी इतलेंच नह, पोसवां पुंजावंक गेलेल्यो बायलो, 


रित्या हातान फार्टी परतल्यात! 


: पूण कित्याक? कितें जालें? 
: व्हडले, तूंह्या चोम्यांत सगळ्यांत जाण्टी! तुका कितें घडलां 


तें हाये सांगोंक जायें? राती ह्या मांडार ...हे आदिमाये थळार 
कितें इपरीत घडलां तें नकळ तूं? 


काळमाया 


व्हडली 


म्हालबाप्पा : 


व्हडली 


म्हालबाप्पा : 


म्हालमाय 


काळमाया 


: (गोंदळत) आं... हय... तें जालेंच रे, हांव समजलीं आज 


आनी कितें जालें म्हुणोन. 

आनीक कितें जावोंक जायें गे, जें जालां तितकेंच पुरो! तेचो 
परिणाम ह्या चोम्याक भोगचो पडटलो... सगळ्यांक एकूच 
भ॑य... वर्साची भयण-बंधवाची मेळी जालीना... आतां 
आदिमायेचो कोप जातलो... ही धरणी पिकची ना... सुकणें 
-सावद हांगा जगचें ना... सगळो तुळाकार जातलो... ही 
कुळी पोटाभुकेन तळतळून मरतली! हे आदिमायेन ती भयण- 
बंधवाची मेळी वोगीच रचलेली ना! ही मेळी म्हणजे 
संवसारांतल्या दादल्यातत्वाची आनी बायलतत्वाची मेळी! 
ती जाता म्हणोनच हो संवसार अखंड चलता! वेळार पावस- 
उदक पडटा! झाड-पेड किल्लता! जीव-जनावर जल्मता! 
(म्हालमाय कायच उलय ना. म्हालबाप्पाक पळयतच रावता.) 


: खरे रे पुता तुजे, पूण कितें करचें म्हाल-भयणीची कुडच f 


शेणलेली, जाल्यार जावंची कशी मेळी? 

म्हालभयणीची कूड शेणलेली, पूण तिचे मागची भयण थळार 
आसलेली काय ना? वयल्यान बंधवाकडेन तिची मेळी 
जावपाडेन पावलेली... म्हालभयण ना, तर ना... तिचेकडेन 
तरी बंधवाची मेळी जावदी म्हटल्यार... म्हाजें कोण आयकता ? 
ह्या चोम्यांत म्हाजें खंय उतर चलता? हांव कोण? हांव 
म्हालबाप्पा! हांव दादलो! हाये कितकेय वत-पावसाळे 
पळोवंदी, म्हाज्या मताक हिंगा किंमत ना! म्हाजें कार्य हिंगा 
फकत कुसवे फळोवपाचें! 


: असो आडवाटेन कित्याक उलयता गा? ह्या चोम्याची फुडारीण 


म्हणोन म्हाजेर जबाबदारी आसा! ह्या कुळयेच्या मुळमायेन 
थारावन दिलेलीं कार्या ते तरेनच करपाची म्हाजी लागणूक 
आसा! तुये सांगलेलें खरें... पूण कशें उतर दिवचें हायें... 

म्हालबाप्पा : 


म्हालमाय 


म्हालबाप्पा : 


म्हालमाय 


म्हालबाप्पा : 


म्हालमाय 


म्हालमाय 


म्हालमाय 


आजपर्यंत केदना म्हालभयण आसतना तिच्या फाटच्या 
भयणीकडेन जाल्या बंधवाची मेळी ? 
(रागान) मागीर म्हालभयणीकडेन तरी जाली ती? 


: जाली ना तरी, जाल्ल्यांत जमा धरपाची. कुडीर भार उबो 


जालो ना, तरी कूड मांडार आसलेली काय ना? 

कोणें कोणाक फटोवचें माये! तुयें मानून घेतलें म्हणोन 
चोम्यांतल्या लोकांनी मानोन घेवोंक जायें न्हू! भोवंडेचेर 
अवर्शण येयलेलें म्हणोन सगळे पयलेंच भंयाभीत जालेले... 
आतां रातीचे घडणुकेन सगळ्यांचे पांये पोटांत वोडल्यांत! 
तेतूंत रेडोय तुजेडेन एका घायांत वधलोना! 


: कसो वधतलो? म्हाजे मन खंय आसलें जाग्यार? म्हाजी 


कन्या अशी जीव काडलेली... 
कन्या ! कन्या! कन्या! ही कन्या हे कुळयेचो घात करूंक 
जल्माक येयल्या! 


: (आडूडता) म्हा...ल. ..बा...प्पा! 
म्हालबाप्पा : 


खरेंच सांगता म्हालमाये, हे कन्येची लक्षणां बर्‍याचीं न्हूं! 
तिच्या वागणुकेन कुळयेचें घट्टण जातलें! 


: म्हालबाप्पा, उलयतना तोंड सांबाळून उलय! 
म्हालबाप्पा : 


हांव खरें तेंच उलयतां गे... पळय, ती हे कुळयेच्या एकाय 
कन्येसारकें आसा जाल्यार? पळय, तिचो रंग आनी रूप! 
आपल्या जिवाक तोखेता कितें... दिसभर पाणुल्याचेर वयता 
किते... सगळो येळ उदकांत न्हावता किते... 


: तुजे मर्यादेत रावन उलय बाप्पा! म्हाजे कन्येक तूं कांय 


म्हणचोना! 


: आमसूं गे माये, बाप्पा... परसंग कसलो तो पळयात, तेचेर 


बाट काडपाचें येबजियात! 


: तुका खबर आसा न्हूव्हडले... ह्या चोम्याच्या बायलमनशेवयर 


'काळमाया 


म्हालबाप्पा : 


काळमाया 


. 


उलोवपाचो दादल्यामनशाक अधिकार ना! आनी हांब तर 
ह्या चोम्याची म्हालमाय! म्हाका कोणाच्यानच प्रश्‍न करूक . 
नजो! हांब थारायतां तें हांगा घड़ोंक जायें. म्हालबाप्पा म्हाजो ` 
भरतार... म्हाजे फाटोफाट तेचो अधिकार... म्हाजे फुडे नहु 
म्हणोन तर बारा पावस, बारा वतां तोंड धांपून रावलो हांब... | 
पूण आतां उदक गोमटेन पावलां... तें केन्ना ह्या चोम्याच्या 
नाकातोंडांत वचत आनी तो बुडत सांगो नजो! ते पयलींच 
शादूर जा म्हालमाये! ते पयलींच शादूर जा! 


ii dl Mi. 


(म्हालबाप्पा नेटान मठयेंत भितर वता.) 


(पार्श्वगीत) 

ही शिटकावणी न्हं बाप्पाची 
ही तर गे कीट उज्याची 
संघर्शाच्या ह्या आगट्यांत 
एक गे राजवट जळटली ! 


(देखाव सोंपता.) 

ज््येका-1: 
ज्न्येका-2: 
ऽन्येका-3: 
ऽन्येका-4: 
जन्येका-5: 
उन्येका-6: 


देखाव : 3 


(आदले घडणुके उपरांतचो दोन-तीन दिसांचो काळ. वेळ 
माथ्यार चडला. म्हालमायेच्या मठयेमुखावेल्या फातराचेर आदले 
सारकीच कन्या बसल्या. आपल्याच जगांत शेणल्या. इतल्यांत 
म्हालमायेच्यो हेर कन्या येवन तिका तिडावंक लागतात. पूण 
कन्येक तें कांयच जाणवना.) 


(पार्श्वगीत) 

ही पिडा कळना कसली 
उज्याबगर पेटल्या आग, 
तोंडार पडला मोनेळ 
मन रंगलां सपनात ! 


ये 55! 

ये 55 उलय म्हुगो! 

ये 55 म्हाका पळय गो! 

ये 55 तूं मोने गो? 

ये 55 तुजो आवाज कोणें व्हेलो ? 
ये 55 तुका पिशें लागलां गो? 
(सबूय जाणां हातांत हात गुंतून वांटकुळी घुंबत नाचतात). 
पाणुल्याचें पाणी ! पाणी ! 
कन्या गे मोनी ! मोनी ! 
पाणुल्याचें पाणी ! पाणी ! 
कन्या गे पिशी ! पिशी ! 


काळमाया 


(सामको कलकलाट करतात. त्याचवेळार बंधव थंय येता. | 
ताच्या हातांत एक भालो आसता.) 

बंधव : ये 55 ये 55 कन्यिकांनो! कितें करतात गो? तिका कित्याक "| 
पिडटात! हटूट! हट्ट! कडेन सरात! 


(तीं कशींच कडेन सरनात) | 
कडेन सरनात ? राव! मायेक सांगता! म्हालमाये 55 म्हालमाये | 
55! 

कन्यिका-1: म्हालमाय ना रे! 

बंधव : खंय गेल्या? 


कन्यिका-1: खबर ना! सकाळीं भायर सरोन गेलेली! 

कन्यिका-2: ती त्या ५५ दोंगरार गेल्या रे... दिश्टीची वाल हाडोंक! हिये ` 
पसत! 

कन्यिका-3: हियेची दिश्ट कार्डोक! क 

कन्यिका-4: ही अशी मोनी जाल्या न्ह! तियेक दिश्ट जाल्या म्हण्टा 
म्हालमाय! 

कन्यिका-5: मोनी... मोनी... मोनी ! 
(सगळीं जाणां परत नाचूक लागतात.) 


पाणुल्याचें पाणी! पाणी! 
कन्या गे मोनी ! मोनी! 


***%**%*%**%**%**%%%%%%%%%% % 


****%***%**%*%*%*%%%%%%%% % 


बंधव : ये ऽऽ खबरदार, तिका तिडायश्यात जाल्यार! म्हालमायेक 
सांगोन सामको लडो घालोंक लायतलो. हट्ट ! हट्ट! चलात, 
वचात दुसरे कडेन! तिका बसल्या एके जाग्यार, ती बसूं दी! | 
पयलेंच तियेच्या जिवाक बरें ना! तुमी हरशीं तियेच्या लागीं 

रावनासलेलीं म्हुगो! आतां कित्याक तियेच्या कानांकडेन 
करांदाय मारतात? चलात! वचात! ना तर हे हातीचे 
भालयेनच पेट घालतलो एक एकट्याक! 
(बंधव भेश्टायता, तश्यो त्यो कन्या थयच्यान पळ काडटात. 
बंधव कन्येच्या म्हऱ्यात वचून ल्हव आवाजात उलयता. 
ताच्या उतरांनी मोग पाझरता.) 
कन्ये 55 कन्ये ऽऽ कितें जाता तुका? कित्याक उलयना तूं? 
अशी पयस नदर शेणोवन कित्याक बसल्या? कोणें कितें 
केलें तुका? (मायेन तिच्या माथ्यावेल्यान, हातावेल्यान, 
पोल्यावेल्यान हात वोडूक लागता.) पळय, तुजो खळखळपी 
हांसो ना म्हणोन हांगाच्या बझऱयांनी कशें आपलें व्हांवप 
थांबयलां तें! तुजो मंजूळ आवाज आयकूंक येना म्हणोन 
पळय कोगळांनी गावप थांबयला तें! तुज्यो दोळ्यांच्यो मावल्यो 
थीर जाल्यात म्हणोन, पाणुल्यांतलीं नुस्ती पोवपाचें विसरल्यांत 
तीं! तूं अशी फातोर जावन बसल्या म्हणोन रानांतल्या मिर्गानीय 
आपलें नाचप थांबयलां! पळय... पळय कन्ये, दोळे उगडून 
पळय! तुजे खातीर सगळी जीव-जिवार कशी मोनी जाल्या 
पळय! आनी म्हाजोय जीव तुका अशी मोनी पळोवन 
तळमळटा गे! तू... तू म्हाका सगळ्या कन्यापरस चड आवडटा 
गे... तुजो हो गोरो गोमटो रंग... निळे निळे दोळे... लांब 
केंस... 
(बंधवाचो स्पर्श जाताच कन्येक इल्ली इल्ली चेतना येवंक 
लागता. त्याचवेळार म्हालबाप्पाचो उलो आयकूक येता.) 

म्हालबाप्पाचो आवाज : बं 55 ध 55 वा 55 रे 55! 

बंधव म्हालबाप्पा उलो घालता दिसता म्हाका. आतां वयचेंच 
पडलें. बाण हाडोंक धाडलेलो तेणें म्हाका, पूण कन्येक 
पव्ठोवन पांय थारले म्हाजे. आज शिकारे वयतना तो धोणूच 

मृगीण 


मृग 
मृगीण 


मृग 
कन्या 
मृगीण 


मृग 


कन्या 
मृग 


कन्या 
मृगीण 


काळमाया 


घेवन गेलो ... बाण व्हरोंक इसरलो! तेचेंय चित्त थाऱ्यार >. 
ह्या दिसांनी! (कुंकार घालता) कुं 55 येता रे 55 बाप्पा! | 
(बंधव म्हालमायेचे मठयेकडेन वता. कडाशेक खोयलेलो बाण . 
भातो काडून घेवन, परत्या पावलांनी कन्येक पळयत पळय 
रानाचे दिकेन वता. हेवाटेन कन्या इल्ली इल्ली हालचा? 
करता. त्याचवेळार मृग-मृगणीचो जोडो स्टेजीर दिसता.) 
(मृग-मृगीण कन्येकडेन नृत्य-संवाद करतात.) 


: ये ऽऽ! 

: येऽऽ! 

: कन्ये ऽऽ! 

: ये कन्ये ऽऽ! 

: कोण थय? कोण उलो मारता म्हाका? 
: हो गो मृग आनी 


हांव गो मृगीण! 


: हांव तिचो सांगाती, 


आनी ही म्हाजी सांगातीण! 


: आ? 
: दिसता बाये कन्ये 


आमकां ना तूं बळखली, 
नदर तुजी सांगतां 
तुका आमी परकी ! 


: आं? ... हय ... ना! 
: आमी पाणुल्यावयलीं, 


मृग आनी मृगीण 
हो तुजो इश्ट आनी 
हांव तुजी इश्टीण ! 


कन्या 

: ते दिसा पाणुल्याचेर 


आमी शिरंगार खेळ खेळी 
नदर तूं मांडून बाये 
बारीक आमकां पळेयी ! 


: तींच गो आमी दोगांय 


मृग आनी मृगीण 
तुजी गो पाणुल्यावयलीं 
इश्ट आनी इश्टीण ! 


: शि...रगार खेळ? आं... हय! 
: तुका बाये किते जालां 

तोंड कित्याक बावन गेलां ? 
: ह्या दिसांनी पाणुल्याचेर 


तूं सांग कित्याक येना ? 


: आं... ना...! 
: तूं पाणुल्याचेर येना म्हणून 


आमकां जाला हुस्को 
जीव बाये सगळो असो 
कित्याक सुकला तुजो ? 


: सकाळ - सांजवेळां तूं 


पाणुल्याचेर येवपी, 
पाणुल्याच्या उदकांत 
खेळी तूं करपी! 


: ह्या दिसांनी तूं येवचें 


बंद कित्याक जालां, 
सोद तेचो काडूंक गो 
आमी दोगां येयल्यां ! 


: आ... ना! 

मृगीण 


मृग 


कन्या 
मृगीण 


मृग 


मृगीण 


कन्या 
सग 


कन्या 
मृगीण 

: आमकां बाये कन्ये 


तूं खूब आवडटा! 


: आमी बाये कन्ये 


खरें तेंच सांगता ! 


° आ... 
: तूं येना म्हण पाणुल्याचेर 


आमकां चुकिल्लेवरी जाता 
अन्न लागना गोड़ आनी 
काळीज बाये घपघपता! 


: तूं आतां येता, मागीर येता 


मृगीण वाटेडेन दोळे लायता 
तूं येना जातकच बाये 

बूळू बूळ दुकां गळयता! 
तिका अशी दुख्खी पळोवन 
म्हाकाय मागीर रडूक येता ! 


: म्हाका बाये तूं 


सामकें काळजाक भावता! 
तुजी सारकी कन्या 
आनीक खंय दिसता! 


: आ? ना 
: बाकीच्यो सगळ्यो कन्या 


काळ्यो काळ्यो कुळकुळीत 
तोंडार बाये ना उजवाड 
आंगान सामकीं हाडकुळींत! 


३ जाळ 
: तुजें बाये गोरें गोरें आंग, 


किल्ला सारके कबकवीत 

कमरासकल पावतात केंस 
तोंडार सुर्या लखलखीत ! 


: मांडयो तुज्यो मांसाळ धव्यो 


दोळे तुजे मळब निळे, 
ह्या दिसांनी दिसता बाये 
तूं सदचे परस आगळें! 


: आं...हय...ना ! 
: ह्या दिसांनी बाये तूं 


सगळेंच तकतकता, 
गाल तुजे रगशेल्यात 
हड्ड्यार अस्तूरीपण सोबता ! 


: जुवानेचें तेज तुज्या 


आंगा -पांगांत रसरसता, 
येतल्या वतल्याची नजर 
तुजेरच येवन थारता! 


: तुज्या आंगावेली नदर बाये, 


काडीन म्हाका दिसना 

तूं पाणुल्याचेर न्हाता तेन्ना 
चोरून हांव देखतां ! 

तुज्या सारकें म्हाजें आंग 
आसचें म्हण आंवडेतां 
तुज्या रूपांत म्हाका पळयत 
खोशयेन हांव जगतां! 


: तुका अशें जालां कितें 


तूं कित्याक बोगी वोगी 
तोंडावेलो हांसो शेणला 
आनी कित्याक मोनी मोनी! 


काळमाया 


मृगीण 


मृग 


कन्या 


मृगीण 


मृगीण 


मृग 
मृगीण 


कन्या 


काळमाया 


: उलय बाये कन्ये अशी 


मोनी मोनी कित्याक? 


: तुका अशी वोगी पळोवन 


घाय जाता काळजाक! 


: म्हाका... म्हाका... खबर ना! हांवूच नकळो म्हाका कितें 


जालां तें! ... पूण म्हाका कोणाकडेन उलयन दिसना.. 
वोग्गी एका जाग्यार बस्सून रावचें अशें दिसता. 


: आवयस्‌ बाये, 


असलो कसलो 
जाला तुका रोग 
आतां बाये 
सोदचो पडलो 
एक बरो वैज ! 


: केन्ना सावन जाता कन्ये 


तुका अशें जिवाक, 
तोंड धांपून रावूं नाका 
सांग तरी कोणाक! 


: तुका लागून कन्ये म्हाजें 


मन जाता दुखी 
जीव म्हाजो तळमळटा 
पळोवंक गो तुका सुखी! 


: उलय बाये कन्ये अशी 


मोनी मोनी कित्याक ? 


: तुका अशी बोगी पळोवन 


घाय जाता काळजाक ! 


: अशे... अशें... खरें म्हटल्यार... खरें म्हटल्यार... म्हालमायेन 


म्हाका पांच दीस मठयेभायर बसोवन दवरलेलें पळय आनी 

मृग 


कन्या 

तिर्णे आनी बायलांनी म्हाजें फुलांनी आंग भललेलें पळय... 
तेन्नासानच म्हाका कितें तरी जाता. म्हाका सगळें भोवंतणचें 
जग वेगळेंच दिसता. म्हाका पाणुल्याचेर भोंबतल्या सावदांक 
धरून तेंची ल्हवर पिसुडची दिसता... सुकण्यांक धरून तेंचीं 
पांखां किसोवंचीं शीं दिसता... पाणुल्यादेगेच्या फुलांचो परमळ 
नाकापुड्यांनी हुंगोन पाणुल्याचे छातयेर न्हिदोन रावचें शे 
दिसता...आनी ... आनी म्हाज्या सगळ्या आंगाक तणाक 
फुटूटा तशी पांचवी पालय फुटची शी दिसता... मस्तकार... 
हड्ड्यार... बोमलेचेर सगळ्याक पाणुल्यांतल्या साळकांबशेन 
पोसोभर रूदायेची तांबडी... गुलाबी साळकां फुलचीं शीं 
दिसतात... म्हाज्या केंसांच्या कुल्लांक, कुन्निणीच्या फुलां 
असलो कस्तूर - गंध सुटचो शें दिसता! 


: आगे बाये कन्ये 


कसली जाल्या ही पिडा, 
ह्या रोगाचें नांव कितें 
म्हाका बाये कळना! 


: आगे बाये मृगिणी 


हांव सांगता तुका, 
हे पिडेचें नांव म्हाका 
बेस बरें खबर आसा ! 


: तूं राव रे बोगी मृगा 


मदीं असो उलोवं नाका 
जाता तिका कितें तें, 
सांगू दी रे तिकाच ! 


: ते दिसा हांव सदचेबशेन दनपरां पाणुल्याचेर गेल्ली... 


सद्चेबशेन उदकाकडेन खेळ खेळ खेळळी... आनी तिनसांज 
जाबचे वेळार घरा परतूंक उदकांतल्यान भायर सरली... ते 


काळमाया 


मृगीण 


कन्या 


काळमाया 


दिसा मान्नी पुनवेचो उत्सव आसलेलो... बंधव-भयणींची | 
मेळी आसलेली... म्हालमायेन बेगीन येवपाची चत्राय | 
दिलेली, पूण उदकांतल्यान वयर सरतकच म्हाका वेगळेंच 
दिसूंक लागलें. मन सामकें सांवरी कापूस कशें जालां कशें | 
दिसूंक लागलें. मागीर हातांतलीं वल्कलां आंगाक बांदतां 
बांदतां, म्हाजेंच आंग पळोवन म्हाज्या शिरंतरांतल्यान गोड 
शिरशिरी येयली... म्हार्जेच आंग म्हाका पळयन पळयन 
दिसलें. सर्वांगाक पोशेत रावीन दिसले... हांव आंगाचेर 
हात फिरोवपाक लागलें, तशी एके नांब नासलेले वोडीन 
म्हाजी पुराय कूड उतावीळ जाली... ती कसली वोड म्हाका 
कळ्ळें ना... बरोच वेळ तेच धुंदीत रावलें हांव आनी 
मागीर काळोख दाट जायत वयता तो पळोवन वल्कलां 
आंगाक बांदून मार्गांक लागलें... आनी... आनी... मठयेच्या 

मार्गार... मार्गार... यु 


: सांग सांग कन्ये 


मठयेच्या मार्गार 

घडलें कितें अदृश्ट? 
तुजी वाचा काडी सारकी 
घडली कसली घडणूक ? 


: मठयेच्या मार्गार झिलींनी तुमी दोगांय आसलेलीं! ....शिरंगार 


खेळ खेळटालीं... म्हाका पळोवन तूं लजलें आनी धांबलें.. 
तुज्या फाटोफाट होवूय धांबलो... पूण तुमचो खेळ पळोवन 
म्हाज्या आंगांतल्यान एक बिजूल धांबली! म्हाज्या हाता- 
पांयांक थरथरो सुटलो. हड्ड्याचो उस्वास नेटान जावंक 
लागलो... जीब सुकोन येयली... आनी कितें जाता तें कळचें 
पयलींच हांव ढाण्ण करून सकल पडलें... कितलो वेळ हांव 
थंय न्हिदोन आसलेलें म्हाकाच खबर ना... पूण जेन्ना 

कन्या 

म्हाका जाग येयली तेन्ना हांव मांडार उबे आसलेलें... पूण 
म्हाका तोवेर साकोन कोणाकडेन उलय दिसना... जेवन 
दिसना... खायन दिसना...वोग्गी एका जाग्यार बसोन रावन 
दिसता... आनी... आनी परत परत दोळ्यांमुखार तुमचो तो 
शिंरगार खेळच दिसता... ! 


: म्हाका गो दिस्तूच कळळां, 


जालां कितें तुका, 
तुजे पिडेचें नांव सांगूंक 
कोण वैज नाका ! 


: तशें जाल्यार सांग बेगी 


हिचे पिडेचें नांव, 
सांगप तुजें चुकलें जाल्यार 
मार हांगाच्यान धांव ! 


: मृगीणी गे म्हजे इश्टीणी, 


हिका जाला शिरगार रोग 
ह्या रोगाक एकूच उपाय 
घेवंचो हिणें पुरूश भोग ! 


: खरेंच रे मृगा तुजे, 


शिरगार आमचो पळोवन 
हिकाय जाल्या रे तो 
खेळपाची भोव इत्सा ! 


: हें... ना! तशें म्हाका कित्याक दिसतलें? हाये किते तेदूसच 


तुमचो खेळ पळयलां? हे आदीं तुमकां कितकेच फावट तो 
खेळटना हायें पळयलां ! ...आनी तुमीच कित्याक? नाग- 
नागीण, सोंसो-सोंशीण, मोर-मोरीण... कितक्याच जाणांक 
पाणुल्या भोंबतणी तो खेळ खेळटना हाये पळयलां... पुणोन 
... पुणोन म्हाका केन्ना अशें जालें ना! वयल्यान तुमी 


काळमाया 


मृगीण 


कन्या 


मृगीण 


मृग 


काळमाया 


: तेन्ना तूं आसली ल्हान 


: ना! ना! म्हाका अशें कांय जाल्लें ना. 
: तुकाच न्ही गो कन्ये 


असलो खेळ कित्याक खेळटात, तेचेंच अजाप दिसलां 
म्हाका... ! | 
संवसाराचें नासलें गिन्यान 
आतां तूं बयार येयल्या 
धुसमुसळी बायल जाल्या, 
भरताराकडेन संग करचो 
आतां तुजो वेळ येयला! 


PS SE अनि आळ 


सगळ्या कन्यांक हे जाता, 
भरतार जोडटच ही पिडा 
रोकडीच पयस वता! 


: म्हाकाय गो कन्ये 


जाल्लें बाये अशेंच 
कितले उपाय केले तरी 
बरें जालें ना कर्शंच! 
मागीर बाये हांवें 

ह्या मृगाक केलो भरतार, 
जालें हांव तट्टीत बरें 
खेळटकच तेचेडेन शिरगार! 
आतां पळय हांव 

आसा कितलें उमेदी 
पयलीं परस म्हाज्या 
खोशयेक येयल्या भरती! 


: जितकें सूख 


शिरगार खेळांत, 

कन्या 


मृगीण 


कन्या 
मृग 


मृगीण 

ना गो कन्ये 
दुसरें संवसारांत! 


: म्हाका हें कांय सांगनाकात... म्हाका तुमी सांगतात तसलें 


कांयच जाल्ले ना! 

जनाक तूं फटोबशीत, 
मनाक फटोबंक जावंचेना, 
भरतार जोडल्या बगर कन्ये 
तूं कशीच निवळचिना! 


: आयक आमचे कन्ये 


तुका फावोसो जोड भरतार 
धूंद जावन तेचेबराबर 
खेळ गे तूं शिरगार! 


: ना! म्हाका तुमचें कायच आयकुवपाचें ना! म्हाका कसलोच 


रोग जाल्लो ना! 


: सांगता कन्ये बाये हांव, 


तुका शिरंगार रोगच जाला, 
हीं गो आनीक नहं कसलीं 
तर शिरंगार रोगार्चीच लक्षणां ! 


: ना! ना... 
: जोड़ले बगर तुये भरतार 


ना हो रोग जावंचो बरो 
हांवे सांगलां ते परस 
ना गो योग्य उपाय दुसरो! 


: मायेकडेन बच आनी 


सांग तुजी गो पिडा 
तोंडावेलो मोनेळ तुज्या 
पयस कर तक्षणा! 


काळमाया 


मृग 


कन्या 
मृगीण 


मृग 


कन्या 
कन्या 
कन्या 


कन्या 


'काळमाया 


: जोडून दी सांग तिका 


: ना! ना! हांव सांगचिना! ...म्हाका कांयच जाल्लें ना! 
: जाला जाला कन्ये तुका 


: आशेलां गे कन्ये 


तुका गे एक वांगडी 
शिंरगाराचो खेळ खेळूंक 
माग तुका सवंगडी! 


शिंरगार रोगच जाला, 
भरताराच्याच गे सुखाक 
तुजें मन आशेलां ! 


तुजें मन आशेलां 
भरताराच्याच गे सुखाक 
तुजें मन आशेलां ! 


: ना! 
मृगीण/मृग : 
: ना! 
मृगीण/मृग : 
: ना! 
मृगीण/मृग : 
: ना ! ना! ना ! (कन्या विव्हल जावन कानार हात धरता, 


ह्य! 
ह्य! 
ह्य! 


ल्हव ल्हव मृग-मृगीण अदृश्य जातात आनी बंधवाची आकृती 
तिच्या डोळ्यामुखार उबी जाता. ती नकळत ते आकृतीच्या 
लागीं लागीं वचूंक वता, तेन्ना तीय गुप्त जाता.) बंधव 55 
बंधव 55 असो पयस... पयस कित्याक कित्याक वयता 
रे? राव रे... असो लागीं यो म्हाज्या... आरे... आरे... 
खंय गेलो रे तूं? खंय गुप्त जालो? 

(हेवाटेन तेवाटेन सोदता. त्याच वेळार म्हालमाय थंय पावता. 

कन्या तिका पळोवन तिच्या म्हन्यांत धांवता.) 
माये... माये... म्हालमाये... म्हाका बंधव जायो माये! ...म्हाका 
बंधब भरतार जोडून दी माये... 


(कन्या म्हालमायेच्या पांयांचेर उडकी घेता. म्हालमाय तिका 
थक्क जावन पळयतच उरता.) 


(पार्श्वगीत) 

हें अघटीत कसलें 

काळा तुरयेंच सांगचें 

पोटी समजली गे माय 
कन्येक लागलां मदपिशें ! 


(पयलो अंक सोंपता.) 

बंधव 
म्हालमाय 
बंधव 
म्हालमाय 
बंधव 
म्हालमाय 
बंधव 


म्हालमाय 


काळमाया 


अंक : दुसरो 
देखाव : 1 


(आदले घडणुके उपरांत एका वरा भराचो वेळ उलगला. 
म्हालमाय अस्वस्थ जावन मठयेमुखार बसल्या. इतक्यांत 
बंधव येता.) 


(पार्श्वगीत) 

नवरंगी एक फूल 

फुल्लां गा रानांत 
काळ्या-निळ्या भोंबराक 
लागला तेचो वास ! 


: माये 55 म्हालमाये ऽऽ! 

: कोण? ... बंधव? 

: हय माये. 

: कित्याक... कित्याक येयला तू हांगा? 

: कन्येक पळोवक येयलेलो माये. कन्या... कन्या खंय आसा? 
: कन्येक पळोवंक? कन्येक पळोवंक कित्याक? 

: आगे, वदळ हांव येयलेलो तेन्ना सगळ्यो कन्यिका एक 


जावन तिका पिडटाल्यो... तूं नासलेली घराडेन... रानांत 
गेल्ली वखदी हाडूंक तिका... आतां म्हटलें तूं येयली ना 
जाल्यार घडये परत त्यो पिडत तिका, म्हणोन येयलो 
पळोवंक! ... खंय आसा कन्या? 


: क...न्या? ... कन्या ना! तूं बच तुजे मठयेंत. 

मे... 


म्हालमाय 


बंधव 


म्हालमाय 
बंधव 
म्हालमाय 
बंधव 


म्हालमाय 


बंधव 
म्हालमाय 


बंधव 
म्हालमाय 

: कन्या ना? खंय गेल्या तर ती? भितर मठयेंत आसा? 
: त्यो जायण्यो तुका नाकात! तूं बच म्हटल्यार... वच तुज्या 


घरा! 


: (म्हालमायेचें वागप पळोवन गोंदळटा.) अशें कितें उलयता 


तू माये? हाये कन्येच्या वाश्टान खंय किते म्हटलां? वयल्यान 
ती एकटी आसत म्हणोन... म्हालबाप्पासयत सगळे वयल्या 
रानांत शिकारे गेल्ले आसतना, हांव सकलया रानांतल्यानच 
परतो येयलां तिचेपसत! 


: तें... कितेय आसूं बंधवा... तूं आतां हांगाच्यान वच... 


आनी... आनी परत केन्ना कन्येक मेळूंक येवं नाका! 


: कन्येक मेळूंक येवं नाका? पुणोन कित्याक? कितें केलां 


हायें? इतलो तेप तर तूं ... हांव एकटोच कन्येकडेन उलयता 
- करता म्हणोन म्हाजी व्होडवीक करताली! 


: तें... सगळें खरें. पूण हे फुडें तूं कन्येच्या चार हात पयसच 


राव! 


: पुणोन कित्याक... कित्याक माये? कितें जालां तें म्हाका 


सांग नह! 


: जालें कांय ना रे... पुणोन जायत म्हुणोन भंय दिसता! 
: कितें? किते ते? 
: कशे सांगों पुता तुका... सांगोंक म्हाका उतरांच येनात... पूण 


सांगतां. सांगलेबगर आतां उपाय ना! 


: सांग माये. 
: हैं पळय... कन्या आतां भारार येयल्या... भरतार जोडशी 


बायल जाल्या... आतां तूं तियेच्या पयसच राव! 


: पयस राव? पयस राव कित्याक? 
: तूं तियेच्या लागीं लागीं रावंक लागलो म्हण्टकच तियेक तुजी 


वोड जातली... तुज्या दादल्यापणाक ती भुलतली! 


काळमाया 


बंधव 


म्हालमाय 
बंधव 


म्हालमाय : 


बंधव 
म्हालमाय 


बंधव 


म्हालमाय 


काळमाया 


: तेतूंत कितें जालें माये? कन्येक म्हाजी वोड जाल्यार... तूं 


म्हाका तियेचो भरतार जोडून दी! 


: (आडूडून) बं...ध...वा! ; 
: म्हाजें कितें चुकलें माये? भारार येतकच कन्यिकांक तूं ह्या 


चोम्यांतलेच दिणे दादले भरतार जोडून दिता नही ? ...हांवूय 
दिणोच आसा. 
त्यो... त्यो कन्यिका येगळ्यो आनी म्हाजी ही कन्या येगळी! 
ही देवरंभा ! पळय तियेचें रंग-रूप! तियेक तियेच्याच बियेडीचो 
भरतार जोडून दिवंक जायो! 


: पूण... आमच्या चोम्यांत खंय आसा असो दादलो? 
: चोम्यांत नासूं! हांव... हांव तियेखातीर चोम्याभायलो भरतार _ 


सोदतली! 


: तशें जाल्यार कन्या मागीर ह्या चोम्यांत कशी रावतली? 


तिका दुसरो चोमो घडोवंचो पडलो ना? मागीर... मागीर ती _ 
ह्या चोम्याची फुडाराची म्हालमाय कशी जातली ? 


: बं...ध...वा! बंद कर तुजीं शाणपणां! हे कुळयेच्यो... ह्या 


चोम्याच्यो थारावण्यो करूक ही म्हालमाय आजोन समर्थ 
आसा! तुज्यो बुध्दी म्हाका नाकात! हांव खुबचे आदीं तूं | 
हांगाच्यान वच! आनी खबरदार, कन्येक मेळूंक येवशीत | 
जाल्यार! 

(बंधव फडफडतच वता. म्हालमाय पयलीं परस अदीक 
चिंतेस्त जावन बसता.) 


(पार्श्वगीत) 

पोटची वेण व्हड काय 
कुळयेचें कर्तव्य मोठें, 
तरणेपणांतली एक चूक 
राणयेमुखार जालां कुबाडें ! 

: (येवजिता) बंधव सांगता तें फट न्ह! चोम्याभायलो... 


येगळे कूळ-कुळयेचो भरतार जोडल्यार... तेका ह्या चोम्यांत 
कशे रावूंक मेळटलें? शें! कांयच सुचना... आसूं! आदी 
कन्येक भरतार मेळूं दी, मागीर पळोवया कितें तें! 
(इतक्यांत व्हडली येता.) 


: कितें घडलां माये? अशें उठाउठी तुर्वे म्हाका कित्याक 


आपोवंक धाडले? कन्येक कितेंय घात... 


: तुका आपोवचें तशेंच कारण घडलां गे व्हडलें! 

: कितें घडलां? कसलें कारण? 

: हे कुळयेंत केन्ना घडलें ना तें आज घडला गे व्हडले! 

: आज घडलां? पूण कितें? 

: आज हांगा उजो नासतना आग पेटल्या गे व्हडले... म्हाका 


भय जाला... ते आगींत, हो चोमो जळोन काब्बार जायत 
| 


: कसली आग? कसलो उजो? अशी घुडांनी उलोवंक नाका 


गे माये... कितें घडला तें म्हाका तोंड फोडून सांग! 


: सांगतां... तेंच तर सांगोंक जाय म्हुणोन तुका अशें उठी-उठी 


येवचें आपोणे धाडला हाये! परसंगच असो की म्हाजी मतीच 
चलना. म्हालबाप्पाक सांगची तर माणसुकीच ना! अशा 
येळार तुज्याशिवाय कोणाची याद करची हायें ? 


: पूण जालां कितें तें सांग तरी म्हाका बेगीन! 
: आज... आज... कन्येक वाचा फुटली. तिच्या तोंडावेलो 


मोनेळ पयस जालो गे! 


: (उमेदीन) हय? जावों बाये, आदिमायच पावली! 
: तिका वाचा फुटली... पूण ...पूण म्हाजी वाचा धरल्या गे 


व्हडले... म्हाजी वाचा धरल्या! 


: तुजी वाचा धरल्या? पूण अशें जालां तरी कितें? म्हालमाये, 


काळमाया 


म्हालमाय 


व्हडली 
म्हालमाय 


व्हडली 
म्हालमाय 


व्हडली 


म्हालमाय 
व्हडली 
म्हालमाय 


व्हडली 


म्हालमाय 


काळमाया 


हे आदिमायेची आण आसा तुका! आतां म्हाका अदिक | 
घुडांत घालनासतना कितें घडला तें पट्ट करून सांग पळोवया! | 


: सांगोंक तोंड उगडना गे व्हडले... हे आदिमायेन रचलेले 


कुळयेंत आजमेरेन केन्ना जें घडलें ना तें आज घडलां... 
आज म्हाजे म्हालकन्येन ...लज-भीड सोडून म्हाजेकडेन 
भरतार मागला गे व्हडले... म्हाजेकडेन भरतार मागला! 


: कितें? कन्येन भरतार मागला ? 
: हय... वदळ हांव रानांतल्यान तिचेपसत वखदी घेवन परत 


यो... तर कन्या सामकी मदभारान पिशांतूर जाल्या आनी... 
आनी म्हाका पळयतांच तिणें म्हाज्या पांयार लोळणी घेतली 
आनी ... आनी म्हुणोंक लागली 'माये... म्हालमाये... म्हाका 
भरतार जायो माये! आतां म्हाज्यान भरताराबगर रावोंक जायना 
माये! आयचे आयज म्हाका भरतार जोडून दी माये! 


: कितें? कन्येन अशें म्हटलें? असो सरळ सरळ तुजेडेन भरतार 


मागलो? 


: हयगे व्हडले, हय! 


: हो आनी कसलो अधर्म! कन्या भारार येतकच तिका भरतार 


जोडून दिवप हें मायेचें काम, तिचें कर्तव्य! पूण तिणें आपूण 
जावन भरतार मागप म्हटल्यार.. . 


: आनी... आनी तिणें म्हाका कितें सांगलें जाणा? 
: कितें सांगले? 
: तिणें म्हाजेडेन आपल्याक बंधव भरतार दी म्हणोन मागलें 


गे व्हडले! 


: अशें नांव घेवन सांगलें? म्हणजे ...कन्या खऱ्यांनीच मदपिशी 


जाल्या तर! ती खायना... जेयना... उलयना... पळयना... 
तेन्नाच समजोंक जाय आसलेले गे आमकां तें! 


: कितें सांगो तुका व्हडले... कन्येचे उलोवणें आयकोन हांव 

| 


व्हडली 


म्हालमाय 

उब्या-उबी थरथरली. कन्या भारार येयल्या हें हांव जाणां 
आसलेली. रिती परमाणें कन्या भारार येयली म्हण्टकच 
तिचो रोकडोच भरताराकडेन मेळ सादोन दिवंक जायो, 
हेंबूय हांव जाणा आसलेली. चोम्याची म्हालमाय ह्या नात्यान 
चोम्याच्या सगळ्या कन्यांक भारार येतकच भरतार जोडून 
दिवंची जापसालदारकी म्हाजी... आनी ही कन्या तर म्हाज्या 
पोटांत पिकलेली! म्हाज्या सातूय कन्यांमदीं म्हाजी सगळ्यांत 
चड जिवाची! म्हणोनच तर तिका पयले फूल येतांच हायें 
तिचेखातीर भरताराचो सोद घेवंक सुरू केलें. पूण... पूण... 
तूं जाणां, ही कन्या अशी सगळ्यांपरस आगळी... आमचे 
कूळ-कुळयेंत... ह्या चोम्यांत तिका भरतार म्हुणोन जोडून 
दिवं सारको दादलोच ना! फाटल्या कांय दिसांसाकोन हांव 
तिचेखातीर भरताराचो सोद घेतां... म्हालबाप्पाकय आदन्या 
दिल्या हायें तिका भरतार सोदपाची! पुणोन दोन चद्रमास 
भरले आजोन येश मेळळे ना! आनी ...आज ही कन्या 
अशी मदपिशी जावन म्हाजेडेन भरतार मागता! म्हाज्या 
सर्वागाक थरथरो सुटला गे व्हडले! कितें करचें, कायच 
येवजना! 


: तुजे सांगलेलें आयकोन म्हाजेंय हात-पांये कडोकर्डोक लागल्यात 


गे माये! ...हेचेर जाता तितले बेगीन मार्ग काडोंक जायो, ना 
तर घात जातलो! 


: तेचपसत तुका हाये उठाउठी हिंगा आपोवन हाडल्या गे. 


हांव जाणा, एकदां जर कन्या खंकाळ जायत तर ती कितें 
करत सांगोंक नजो! 


: ` हय गे बाये. आज तिणें आपल्याक बंधव भरतार जोडून दी 


म्हणोन तुजेकडेन मागालां. फाल्यां ती मागचीय ना! सरळ 
सरळ मेळटा त्या दादल्याकडेन भोग घेतली. 


काळमाया 


म्हालमाय 


व्हडली 


म्हालमाय 


व्हडली 


काळमाया 


: मदाची ही आगच अशी, एक फावट ती आंगाक पेटत तर 


मनशाक कितें करूंक लायीत खबर ना! 


: हय गे बाये, हय! 

: आनीक एक खबर आयक व्हडले. 

: कितें ती? 

: आज बंधवान... आपल्याक कन्येचो भरतार कर म्हुणोन 


म्हाका सांगलें. 


: कितें? बंधवानय अशें सांगले? आगे आदिमाये... हें कितें 


घडोंक लागलां ह्या संबसारांत ? वयार येयलीं म्हण्टकच कुळाची 
मान-मर्यादा सोडून लागलीं हीं भुरण्यां! तुर्ये कितें जाप दिली 
बाये तेका? 


: कितें जाप आनी दितली तेका हांव? हाये तेका धेंकणेन 


सांगलें, कन्या रूपान गोरी-गोमटी... येगळ्या वंश-गुणांची. 
तूं तियेक फावो सारको ना! तसो तो गेलो मुकाट्यान. तेका 
हाये हैं सांगलें खरें... पूण खरें कारण येगळेंच गे. बंधव जावं 
बा हे कुळयेचो दुसरो कोणूय दादलो जावं, तेचो आनी 
कन्येचो संग जाल्यार, तेतुंतल्यान जल्माक येतली पिळगी ना 
धड आमचे कुळयेची, ना कन्येच्या रंग रूपाची जायत म्हुणोन 
भिरांत आसा म्हाका! आनी तशें जाल्यार ह्या चोम्याचो 
मुखावेलो वंश शुध्द उरचोना! तो बाइलो ! 


: खरें बाये तुजे, म्हाज्याय काळजांत हो भंय आसा. पुणोन हायें 


तुका केन्ना उलोवन दाखयलेंना. 


: हांव तरी कोणाकडेन उछयतली ? इतलो तेप मनांत धरून 


वोग्गी रावली. आतां ह्या चोम्याची म्हालमाय म्हणोन म्हाका 
जागृत जाबोंकच जायें, 


: हय बाये, तूं म्हालमाय. ह्या चोम्याच्या लोकांच्या मनाचो 


तुका थोडो तरी इचार करूकच जायो. 

म्हालमाय 


. म्हालमाय 


व्हडली 


: जुबानेच्या भारार हातींतल्यान घडलेली एक चूक फुडाराक 


म्हाजेमुखार येदो व्हडलो प्रश्‍न उबो करतली, हें तेदेवेळार 
म्हाका खबर नासलेली गे व्हडले. (रडकुरी जाता.) 


: कसली चूक माये! कितें उलयता तूं? म्हाका कांयच समजना! 


आज तूं अशी सगळीच घुडाची भास कित्याक उलोवंक 
लागल्या? 


: बारा वर्सा ...बारा हुनतां आदीं म्हाजे कडल्यान एक चूक 


जाल्ली व्हडले! पूण चूक तरी कशी म्हणूं? ती सगळी हे 
आंगाचे आगीचीच म्हयमा! हे आगीनच म्हाज्या कुसव्यांतल्यान 
ही कन्या जल्माक घातली ! जल्माक येयलेल्या त्या बाळश्या 
कन्येकडेन चोम्याचे सगळे लोक भयाभीत जावन पळोवंक 
लागलेले. असलें बाळक तेणी चोम्यांत कोणागेरूच जल्माक 
येयलेले पळोवंक नासलेलें! शेर्त, हे कुळयेचेर कोणा तरी 
वाऱ्या सुत्राची सांवळी पडल्या, सगळ्यांचेच मत जालेलें. 
तुजीय त्यावेळार भिवोन गुळी जालेली व्हडले! ...पूण खरें 
सत्य हांबूच जाणा आसलेली... मात तें सांगोंक म्हाका तोंड 
नासलेले... कुळयेच्या जाती-कातीचें धंगण हायें पाळळें 
नासलेले! आंगांत पेटलेली आगूच म्हाका याद आसलेली ... 
हाये सगळ्यांक सांगले, “भियेवपाची गरज ना! सर्गीचि देवरंभेन 
म्हाज्या कुसव्यांतल्यान जल्म घेतला! म्हाका सपनांत येवन 
तिणे तसो दाखलो दिला.' सगळ्यांक तें खरें दिसले! तुकाय 
बी पटलें. एकटो म्हालबाप्पा मात धुमसतालो. पूण हायें 
तेचेकडेन कान-दोळो केलो. 


: तुजे सांगणें म्हाका तेदना खरें दिसलें माये... आनी दिसचें 


कित्याक ना? त्या बाळश्या कन्येच्या तोंडार सामके चांद- 
सूर्य नियाळटाले! कन्या दिसतालीच पळोवंक देवरंभेसारकी ! 
दिसलें, देवरंभा आमचे कुळयेर प्रसन्न जाल्या! 


काळमाया 


म्हालमाय 


व्हडली 


म्हालमाया 


म्हालमाय 


काळमाया 


: जेणें पिंड रचलेलो, तेच्याच जावोसाचेर गेल्या ती व्हडले! 


तो दीस आनी तो देवकुंवर आजय म्हाज्या दोळ्यांमुखार 


तश्याच तसो उबे रावता... तिसरे म्हालमायेन जाण्टेपणां | 


पयलींच आपलो अवतार सोंपयलो म्हणोन तुमी... कुळयेच्या 
जाण्ट्यांनी म्हाका तिच्या पाटार बसयली... हांब त्या 
दिसांनीच भारार येयलेली... सारकी कन्येयेदींच आसलेली 
हांव... म्हालमाय जातकच रितीक धरून, चोम्यांतल्या 
सगळ्यांत तरण्या बळीश्ट दादल्याक, म्हणजे म्हालबाप्पाक 
म्हाका तुमी भरतार जोडून दिलेलो... हे खबरीक दोन मास 
जाताच म्हटल्यार मान्नी पुनव येयली... मान्नी पुनवेक 
म्हालमायेच्या हातान मदनमस्त रेड्याचें शीर कापून तिका 
न्हाण घालपाची चाल. म्हण्टकच तो धरपाखातीर एका 
चंद्रमासाआदीं म्हालबाप्पा चोम्यांतल्या दादल्यांक घेवन 
भायर सरलेलो... एकटो बंधव उरलेलो वस्तेर... 


तूं हिंगा सामकी अन्न नाका, उदक नाका जावन पडलेली! 


: म्हाजो शिंरगार खेळ अर्दाच वडोबन म्हालबाप्पा पयस गेलेलो. 


... म्हाजो कुसबो आजुनय उजवलो नासलेलो. तो पींड 
रूजवणेबगर तळमळटालो... म्हाजो जीव जुवानेचे आगींत 
तळपतालो... आमच्या चोम्याची रीत... भोबंडेक दादले गेले 
आसतना वस्तेबयले कोणाय बायलेक तिचो कुसवो रूजोवपाची 
इत्सा जायत, तर ती बंधवा कडल्यान पुराय करूंक शकता... 


: हय, पूण तूं म्हालमाय! एक म्हालबाप्पा सोडल्यार 


चोम्यांतले बारीक-मोटे, जाण्टे-नेण्टे सगळे दादले तुका 
पुतासमान! 


: आदिमायेन घातलेले हे नेम पाळटां पाळटां म्हाजो जीव 


जुवानेचे धगीन कडोंक लागलेलो... तशी हांव सकाळ- 

: हय, याद आसा म्हाका सारकी. भोबंडी वचोंक गेली आनी 


म्हालमाय 


सांजेची त्या पाणुल्याच्या उदकांत बुडोन रावोंक लागली... 
शिंरगार सुखाचे यादीन आंगाक पेटलेलो उजो, त्या उदकाचे 
शितळकायेन पालोवपाचो यत्न करूंक लागली. पूण तो 
उजो पालवोन पालवना जालो... वयल्यान अदी-अदीकच 
खर जावोंक लागलो... अशा वेळार एक दीस पाणुल्याचेर 
गेल्लेकडेन तो उदक पितना दिसलो. तेच्या खांदाक धोणू 
हुमकळायलेलें आसलेलें. शिकारेक गेल्लेकडेन आपल्या 
चोम्यातल्यान शेणोन तो एकोडो पडलेलो, आनी तेंचो माग 
काडीत तो मुखार वयतालो... तसल्या धिप्पाड जावोसाचो 
दादलो हांव पयलेच फावट पळयताली... तेचें गोरें-पीट्ट, 

जुबानेन रसरसतलें आंग... हड्ड्यामेरेन पावतलें खाड़केचें 
खाड... फाटीर लळटल्यो दाट केंसांच्यो जटयो... हांव तेका 
पळयतच उरली... असलो दादलेपणान रसरसतलो पुरूश हे 
आदीं हाये केन्ना पळोबंक नासलेलो! आजमेरेन हायें जे दादले 
पळयलेले ते आमच्याच चोम्यांतले... मोडवे बड़ीचे... काळे, 

किडकिडीत आंगलोटीचे... ओंठा-खाडकेचेर चार कुस्कुटां 

उदेलेले 


: देवकुळयेचे दादले अशे दिसतात म्हणोन आयकल्ले गो हायें 


केन्नातरी जाण्टेल्यांकडल्यान! 


: तेका पळोवन एक खोल इत्सा म्हाज्या काळजांत उदेली... 


'हेचो पींड रूजोंक जायो म्हाज्या कुसव्यांत!' ...हांव म्हाजें 
म्हालमायपण इसरली... म्हाजी कुळी इसरली... म्हाजो चोमो 
इसरली... म्हाजी जात-कात इसरली... म्हाजेमदीं जागृत 
उरली ती फकत एक अस्तूरी! तो म्हाका पळोवन धावूंक 
पळयतालो. पूण हायें सटूट करून फुडे सरून तेका आडायलो. 
तरांतरांनी म्हाजें बायलपण तेचेमुखार जोखलें... शेवटाक 
हांव जिखली. तेच्या विर्याच्या पावसांत चिप्प भिजली. 


काळमाया 


सुमार वरभर आमचो शिरंगार खेळ चलतालो. तोवूय रंगलो. 
थोड्या वेळान तेका भान येयलें, आपल्या चोम्याची याद 
येयली. तसो तो म्हाका सांडून गेलो. पूण वयताना हे 
कन्येचें बीं म्हाज्या कुसव्यांत घालोन गेलो... 


(म्हालमाय फाटल्या यादींनी रंगता. स्टेजीर हयन्हयसो काळोख 
जाता. त्या काळखांत म्हालमाय आनी देवकुंवराचो शिरंगार 
खेळ दिसता.) 


(पार्श्वगीत) 

नाग नागिणीचो शिरगार 
चल्ला पाणुल्या उदकार 
कुन्निणिच्यो लजल्यो कळयो 
साळकांनी धांपले दोळे 
मोरकुचो जालो उबो 
मृगिणीची फुलली ल्हवर 
मळबाचे रगशेले गाल 
उदकाचे थांबलें लहार 
मळबांत नासतना कुपां 
धर्तरी चिप्प पावसांत 
तापले भुंयेर पडलें बीं 
रूजवलें भुंये कुसव्यांत ! 


(ल्हव ल्हव पूर्ण काळोख जाता.) 


(देखाव सोंपता.) 

देखाव : 2 


(आदलो देखाव जंय थांबिल्लो, थंयच्यानच हो देखाव 
सुरू जाता.) 


: बारा हुनतां ... बारा पावसाआदीं म्हाजे व्होट्येंत त्या देवकुंबरान 


घातलेली बाळशी कन्या आज पळय केदी व्हडली जाल्या, 
व्हडले! 

(म्हालमायेचें उलोबप चालू आसतना कन्या ल्हव ल्हव 
पावलांनी चलत थंय येवन उबी रावता.) 


: निकटी व्हडली खंयची ? सामकी बाये आंगी-पांगी भरून, 


धुसमुसळी बायल जाल्या! 


: (आपलेच धुंदीत) माये... भरतार! भरतार... (म्हालमाय 


तिका तशी पळोवन सामकी दुख्खी-कश्टी जाता.) 


(पार्श्वगीत) 

काळमाये तुजी म्हयमा 
बाळशे कन्ये भार सैमा 
हो आंगीचो उजो माये 
सोसूंक गे कसो जायना ! 


(पार्श्वगीत सोंपता तेन्ना म्हालमाय आपलेच कडेन 
उलयिल्लेसारकी उलयता.) 


: पळय पळय, आयज आपले मायेकडेनच कन्या कशी 


भरतार मागोंक लागल्या ती... आतां तिका भरतार खंयचो 
दिवंचो म्हणपाचो मोठो परसंग म्हाज्या मुखार उबो जाला! 


'काळमाया 


व्हडली 

म्हालबाप्पा : 


काळमाया 


रिती परमाणें ह्या चोम्याची कन्या म्हुणोन ह्या चोम्यांतलो 
दादलो तिका भरतार म्हण जोडून दिवंचो म्हटलें, तर हियेचें 
रंग-रूप वेगळें! आनी ती वेगळ्या वंशाची म्हुणोन, हियेच्या 
रंग-रूपाच्या चोम्यांतलो दादलो सोदूंक गेल्यार तो चोमो, 
आमकां लागीं करून घेत काय दुबाव... 


: (म्हालमायेच्या लागीं वचून) परसंग आसा खरो मोठो व्हडलो, 


पूण कसोय करून तेचेर मार्ग काडूंकच जायो. कन्येचो कुसवो 
वेळारूच फळोंक जायो! नातर मोठें इपरीत घडटलें, हे 
आदिमायेचो कोप हे कुळयेक बादतलो! 


: तीच तर चिंता दाटल्या म्हाज्या मनांत! त्यावेळार ह्या फुडल्या 


परसंगाचें भान नासलेलें गे म्हाका! आसलेलो तो फकत 
कुडीच्या कुसव्यांत पेटलेलो उजो! म्हालमायेच्या पाटार बसलेली 
तरी कन्येच्याच वयाची असलेली हांव... म्हाजें मन समजून 
घेवन, म्हाका शिटकावंक, म्हाजी मायूय जिती नासलेली... 
म्हणोन चोम्याची फुडारीण आसोनय म्हाजें पावल पाणुल्याचे 
धडेर निसरलें गे! (भावनाविवश जाता.) 


: त्यावेळार तुजे पावल निसरलें बाये, पुणोन आतां मात कन्येचें 


निसरोंक दिवंक फावना! ना तर तेचो परिणाम वायट जातलो! 
(इतक्यांत शिकारेक गेल्लो म्हालबाप्पा थंय पावता. म्हालमाय 
आनी व्हडलेचें उलोबणें आयकून जाप घालता.) 

खरें म्हटल्यार म्हाका दुबाव आसलेलोच, कन्येक मदपिशें 
जालां म्हुणोन.... ह्याच परिणामाक हांब भियेतालो, म्हणोन 
ती जालेली तेन्नाच तिका ना करया म्हणोन हिका सांगलेलें 
हाये! पूण ही त्यावेळार तिडकीन उसळ्ळी... हे कुळयेंत 
जल्माक येतली एकान एक कन्या म्हणजे आदिमायेचें रूप... 
तियेच्या पोटांत आदिमायेचो, ह्या संबसाराचो रचणार करणाऱ्या 
ते मायेचो कुसवो आसता... त्या कुसब्याक जात-पात ना 

म्हालबाप्पा : 


म्हालमाय 


म्हालबाप्पा : 

म्हुणोन नेटान सांगोंक लागली! 
(खांदार हुमकळायिल्ली शिकार काडून सकल दवरता.) 


: खरें तें! कुसव्याक जात-पात नाच्च! तेचेडेन आसता ती 


फकत तांक बीं रूजोवपाची! ह्या संवसाराक निर्मुवपाची ! 
पूण आतां कितें घडलें? कुसव्याक जात-पात नासली तरी 
आमचे कुळयेक ती आसा काय ना? आमच्या चोम्याचे 
कांय नेम आसात काय ना? ही कन्या वांचोन उरल्यार, 
फाल्यां आमचेडेन भरतार मागतली... त्यावेळार तिचे जाती- 
कातीक फावोसो भरतार आमी खंय सोदतली, आनी... आनी 
तिका तो दिलो ना जाल्यार ती मागीर आमच्याच वंशांच्या 
दादल्यांक येंग मारूक भोंबतली... मागीर आदिमायेन रचलेलो 
हो वंश सगळो भश्टून वयतलो... तेचो शुध्दीकार उरचोना, तो 
बाटून काबार जातलो म्हुणोन शिटकायलेली तुका हाये त्यावेळार! 
पुणोन तुये म्हटले, “आदिमायेन रचलेलो हो वंश आनी आदिमायेन 
जल्माक घातलेली ही कन्या, दोनांचोय तीच परतिपाळ करणार 
आनी तारणार! तेची आमी आतांच चिंता कित्याक करया ? 
द्या संबसारातलीं सगळीं घडिता, ही आदिमायच घडोवन हाडटा, 
तीच तेचेर वाट काडटली,' मागीर आतां खंय गेली ती वाट? 
आतां तुजेर कित्याक चिंता पडल्या? 


: हांव जाणा गा, तूहीं असलीं कुचित्री उतरां कित्याक उलयता तो? 


...तियेचो पिंड तुवें रचलेलो न्हू म्हणोन, तियेचेर जळटा तूं! 

चुकता तूं माये, हांव कन्येचेर जळना! आनी पिंड कोणेंय 
रचू... ती तुजी कन्या! ह्या चोम्याच्या म्हालमायेची कन्या! 
तुका तुजे तांकीन कन्या जल्माक घालपाचो वर आसा! 
पुणोन ही कन्या अशी वेगळी निपजल्या... हे कुळयेच्या 
दादल्या-बायलांपरस वेगळ्या जावोसाची, तेपसत हांव फुडल्या 
संकश्टाक भितां! तूं म्हालमाय आसली तरी तुजेपरस हाये चड 


काळमाया 


व्हडली 


म्हालबाप्पा : 
व्हडली 

म्हालबाप्पा : 


म्हालबाप्पा : 


व्हडली 


म्हालमाय 


काळमाया 


वत-पावसाळे पळयल्यात! तूं जाणां? आज संबंद चोमोच 
भंयाभीत जावन आसा! अंदूं वर्साची भयण-भावाची मेळी 
जाली ना, रेडो सारको वधलो ना... तेन्ना चोम्याचेर कसलें 
तरी अरीश्ट येतलें हे चिंतन सगळो लोक काम-धंदो इसरला... 
शिकारेक गेल्ल्या दादल्यांचे तीर चुकतात... पोसवां पुंजावंक 
गेल्ल्या बायलांचे हात चलनात... आनी हें सगळें ... एकटे 
कन्येपसत घडला... 

(म्हालमाय आनी म्हालबाप्पाची बाचा-बाची वाडटा ती 
पळोवन व्हडली मदीं जाप घालता.) 


: म्हालमाये, म्हालबाप्पा, तुमी अशीं फाटलीं मड़ीं उस्तूक 


बसल्यार संकश्टाचेर वाट कोण काडटलो ? म्हालमाये, तूं ह्या 
चोम्याची फुडारीण! म्हालबाप्पा... तूं तिचो भरतार! ह्या 
चोम्याचो वडील पुरूश! म्हामायेच्या कार्याक तुर्ये तेंको 
दिवपाचो! ... तियेन थारायलेळे कार्य, तुयें सिध्दीक पावोवपाचें! 
तेची जाण आसा म्हाका व्हडले. 


: मागीर सरात फुडें दोगांय आनी काडात वाट अवर्शणाचेर. 
: कितें करचे ? खंय सोद घेवचो कन्येखातीर भरताराचो ? 


सरभोंबतणचे बारा गांव... बारा राज्यां माड्िल्यारूय कन्येक 
फावो सारको भरतार मेळना! 

तूंह्या चोम्यांत सगळ्यांत जाण्टी... म्हालगडी! आमचेपरस 
तुयें वत-पावसाळे चड पळयल्यात! तेन्ना तूंच ह्या परसंगाचेर 
वाट कशी काडची ती सांग आमकां! तूंच भरताराचो मार्ग 
सांग! 


: (येवजिता) भरताराचो मार्ग... भरताराचो मार्ग... (कितें 


तरी सुचून उमेदीन) म्हालमाये... म्हालबाप्पा, म्हाका एक 
मार्ग सुचला! 


: कसलो? 


® 


म्हालबाप्पा : 
: म्हालबाप्पाच्या फुडारपणाखाला, कन्येचो भरतार 


व्हडली 


म्हालमाय 


म्हालबाप्पा : 
: ही आनी कसली भोवंडी व्हडले? आजमेरेन आमच्या चोम्यान 


म्हालमाय 


म्हालबाप्पा : 
: आजमेरेन काडली ना तरी ती आतां काडची पडटली! आजमेरेन 


व्हडली 


म्हालमाय 


व्हडली 


म्हालबाप्पा : 


म्हालमाय 

सांग गे बेगीन! 


सोदपाखातीर भरतार भोवंडी काडया! 


: कितें? 


(अजापान) भरतार भोवंडी ? 


असली भोवंडी केन्ना काडल्या? 
आमी भोवंडी काडटात ती सावजाची! 


आमच्या चोम्यांत कन्यांक भरतार मेळपाची केन्ना अडचण 
आयल्या तर? 


: हेंवूय खरेंच तुजें व्हडलें? बारीक चिंतल्यार तूं सांगता तोच 


उपाय सारको दिसता म्हाका. 


: हय गे धुये म्हाजे. बरेंच येवजून सांगलां तुमकां हायें... 


म्हालबाप्पान चोम्याच्या दादल्यांक घेवन भोवंडेन भायर 
सरचे. तिनय लोक... चारूय दिशांनी सोद घेवंचो ... शिमो- 
सराद्दो माड्डुवच्यो... खंय तरी कन्येक फावो सारको वर 
आसतलो. सट्येराती तिच्या नशिबांत बरयलेलो खंयतरी भरतार 
आसतलो. तेचेकडेन गोडी-गुलाबीन उलोवन कन्येचो भरतार 
जावंक तेका राजी करचो... तो जर तयार जालो ना तर सावज 
धरून हाडटा तसो तेका हिंगा धरून हाडचो! 

पूण भरतार मेळळो जाल्यारूय प्रश्‍न आनीकय कठीण जातलो! 
तेणें आमचे कुळयेंत येवचें, काय कन्येन तेचे कुळयेंत 
वयचें...! “मागीर फुडाराची म्हालमाय कोण' असो प्रश्‍न 
उबो जातलो! 


: तो... तो... मागीरचो प्रश्‍न! पयलीं फावोसो वर मेळनी तरी 


कन्येक! मागीर करया तेचेर बसोन इचार! 


'काळमाया 


म्हालबाप्पा : 
म्हालमाय 


काळमाया 


मागीर इचार करचे परस आतांच ह्या प्रश्‍नाचेर... 


: (ताका आडोवन) म्हालबाप्पा...हेचेर आनी चड उलवणें 


नाका! तूं आत्तांच्या आत्तां भोवंडी घेन्न मार्गाक लाग आनी 
उंदेत-अस्तम, दक्षीण-उत्तर, चारूय दिशो... सर्ग, मृत्य 
आनी पाताळ... तिनय लोक धुंदाळ आनी खंय साकोन तरी 
फाल्यांचो सूर्य उदेशी कन्येक फाबोसो भरतार घेन्न यो! 
(म्हालमाय झप्प करून मांडार आदिमायेच्या पाशाणामुखार 
वचून उबी रावता आनी दोनय हातांची कोनोळी तोंडाकडेन 
धरून व्हडल्यान एक कुंकार घालता. तो आवाज बसता 
म्हणसर दुसरी कुंकार घालता.. फाटोफाट तिसरी. कुंकारी 
सोंपता म्हणसर चोम्यांतले दादले तशे बायलो ... भुरग्यां 
बाळां थंय धांवट-धांवट येतात. ते मदीं कन्यिका आनी 
बंधवय आसता.) 


: कितें जालें म्हालमाये? ...कित्याक अशी आडवेळची कुंकार 


घातली ? 


: कसले संकश्ट येयलें ह्या चोम्याचेर माये ? 
: असो उठाउठी साद कित्याक मारलो ? 
: (मुखेलीणीच्या अविर्भावात) ये 55 म्हाज्या कुळयेच्या लेकरांनो 


555, आज तुमकां हाये असो उठाउठी साद मारला... तेचें 
कारणूय तर्शेच आसा! आजून मेरेन हे कुळयेचेर कसलें संकश्ट 
येयलेना, पूण येवंचे वाटेर आसा! आज म्हाजी म्हालकन्या... 
जी म्हाज्या फाटल्यान म्हालमायेच्या पाटार बसतली, तियेक 
बारा वसां आनी बारा क्षण लोटून, आतां धुसमुसळी बायल 
जाल्या! आनी... आनी ती म्हाजेकडेन भरतार मागोंक 
लागल्या! 

(लोक कुजबुजतात) 

हय! म्हाजेकडेन लज-भीड सोडून तिणे आज भरतार मागला... 

बीर 3 

बंधव 


म्हालमाय 


म्हालमाय 
म्हालबाप्पा : 
म्हालमाय 

तेखातीर कन्येचें पावल वांकडे पडचे पयलींच तियेक भरतार 
जोडून दिवंक जायो... तेन्ना ह्या चोम्यांतल्या विरांनी 
म्हालबाप्पा सांगतान वयचें आनी चारीय दिशो... तिनय 
लोक धुंदाळून, फाल्यां सूर्य उदेशीं कन्येक भरतार सोदून 
घेन्न येवचें! 


: कन्येक भरतार सोदप मोठो कठीण आसा म्हालमाये! 

: कन्या अशी आमच्या कुळी-जातीपरस येगळी! 

: तिका खंय सोदचो भरतार? 

: ते हांव नेणा बिरानो! तुमी आकाश-पाताळांत खंयीय सोदात, 


मर्त्यलोक, सर्गलोक धुंदाळात पूण कन्येक भरतार घेन्न येयात! 
ही हे म्हालमायेची आज्ञा आसा तुमकां विरांक! सरांत फुडें... 
आनी वावुडात तुमचीं शस्त्रां! आजमेरेन तुमी दर भोवंडी 
जिकोन येयल्यात, हिवूय जिकोनच येयात! 

(कुळयेतले चार-पांच वीर मुखार येतात. ते मदीं बंधवय आसता.) 


: म्हालमाये, हे भोवंडेक हांवूय वयतां! म्हालबाप्पा... हांव 


येता तुमच्या वांगडा! 


: (म्हालमाय कायच उलयना. आदिमायेच्या पाशाणामुखार 


वचोन उबी रावता.) 

हे आदिमाये 55 ! हे कुळयेच्या रचणार आनी तारणार माये! 
आज तुज्या वंशाचे पुरूश एके मोठे कामगिरीक भायर सरतात... 
तेका येश दी! जैत दी! ...चलात रे बिरांनो, लागात मार्गाक! 
(म्हालबाप्पा नाखुशीनच म्हालमायेक दंडवत घालून वचूंक 
फुडें सरता. ताच्या मुखेलपणाखाला वीर वचूक वतात पूण 
म्हालबाप्पा चार पावलां चलून फार्टी परतता.) 


: कितें जालें? फाटीं कित्याक वळ्ळो गा? 


माये 55, हे फावट कन्येक धाडची तुयें आमच्या सांगातान! 


: किते? कन्येक धाडची ? 


काळमाया 


म्हालबाप्पा : हय, कन्येक धाडची. कारण हे आदिमायेचे कुरपेन... जर 


म्हालमाय 


काळमाया 


तियेच्या जाती-कातीचो भरतार मेळळो आनी आमचे 
कामगिरीक यश येयलें, तर कन्या तेका फावोसारकी आसा 
म्हणपाचें प्रमाण लागतलें... ना तर भोवंडेच्या विरांच्या 
रंग-रूपाक पळोवन कोण मानून घेवंचोना! 

(म्हालमाय खिणभर येवजितां आनी मुखार सरून कन्येक 
हाताक धरून फुडें हाडटा आनी म्हालबाप्पाच्या सुवादीन 
करता.) 


: बरें आसा, घे ही कन्या! सांबोळोन व्हर तियेक. दोन पांयांच्या 


आनी चार पांयांच्या जनावरां पसून राख तिका! चला... 
आतां आनीक कळाव करनासतना लागात मार्गाक! आतां 
ह्या थळांत जिकोनच परते येयात! तुमी परत येयसर हांव 
हिंगाच अन्न-उदक घेयनासतना बस्सोन रावतली! 

(मुखार वचून आदिमायेच्या पाशाणामुखार बसता. हेवाटेन 
म्हालबाप्पाच्या फुडारपणाखाला भोवंडी मार्गाक लागता.) 


(पार्श्वगीत) 

काव्ठमायेन रचली ही 
काळाची गा भोवंडी 
दुमदुमल्यो चारूय दिको 
थरथरली गा धरणी ! 


काळाचे गा धोणू 
वेळाचो गा बाण 

तीर आज लागत खंय 
कोणाक कळना कांय! 


(देखाव सोंपता.) 
55 

म्हालमाय 

देखाव : 3 


(आदले घडणुके उपरांत दोन राती उलगल्यात. तिसरी रात 
लागीं पाबल्या. सूर्य अस्तमतेचे वाटेन देवूंक लागला. म्हालमाय 
आदिमायेमुखार बस्सून आसा. व्हडली आनी चोम्याच्यो हेर 
बायलो तिचे म्हऱ्यांत बसल्यात.) 


(पार्श्वगीत) 

सुर्य गेलो भालांडून 
दीस जाली रात 

थकून गेलो जीव आतां 
पळोवन पळोवन वाट! 


: माये... म्हालमाये..., घे हें उदक पिये पळोवया घोटभर. 


तीन दीस जाले, तुये अन्नाचो गोटो पोटांत घातलोना तो ना... 
पुणोन उदकाचो थेंबोय तोंडांत घेतलोना! 


: नाका व्हडले, म्हाका कांयच नाका! तूं जाणां, हे 


आदिमायेमुखार हाये सोपूत घेतला... भोवंडेक गेल्ले वीर 
जिकोन थळांत येयलेबगर हांव तोंडांत अन्नाचो गोटोय घेवंचीना 
आनी उदकाचो थेंबोय! 


: (समजायत) अशी कितें करता तूं माये? भोवंडी येवंचे वेळार 


येतली! तूं असो तुजो जीव कित्याक तळतळायता ? घे, पिये 
इल्ले उदक! ना तर ताने-भुकेन तुका कितें जायत बी! तुका 
कितें जाल्यार, चोम्यान कोणाच्या तोंडाकडेन पळोवंचें ? 


: म्हाका हुस्को जाला गे व्हडले, भोवंडेक गेल्ल्या लोकांनी 


दुसऱ्या दिसाच्या सूर्य उदेशीं, परत येवंचें अशी हायें भोवडेच्या 
विरांक आदन्या दिलेली... पुणोन आतां दोन राती उलगल्यो 


काळमाया 


व्हडली 


म्हालमाय 


व्हडली 


म्हालमाय 


व्हडली 


म्हालमाय 


व्हड़ली 


म्हालमाय 


काळमाया 


आनी आयच्या दिसाचो सुर्याय भालाडूंक लागलो पळय... 
म्हाजें मन चितेन भरलां. खंयीय तेंकां कितेंय घात-पात.. . 
कन्या कसल्या संकश्टांत... 


: तूं बोगीच चिंता करनाका! हे कुळयेचे वीर भोवंडेक गेले 


आनी जिकनासतना परत येयले, अशें केन्नाय घडलां ? 


: तें खरें गे तुर्जे, पुणोन एका दिसाचे, तीन दीस जाले म्हणोन... 
: ही भोवंडी सदची भोवंडी नही, ही भरतार भोबंडी! ....पयले 


फावट आमचे वीर असले भोवंडेक गेल्यात! शिवाय कन्या 
अशी सगळ्यांपरस येगळी... तियेक भरतार सोदप तशें सोंपें 
काम न्हूं! वीर भोंवतात आसतले राज्यां माङ्डयत! 


: म्हाजी कन्या अशी सगळ्यांपरस उजयी, म्हणोनच तर म्हाका 


चड चिता जाल्या! 


: ही संवसाराची माय तुजे सायेक आसतना, तूं कित्याक 


चिंता काडटा? ती घालतली सगळें थान्यार! शिवाय तुजेपरस | 
तिकाच कन्येची चड चिंता आसतली! 


: आसतली गे, हांव ना म्हणना. म्हाजे हे कन्येचीच न्हं तर हे 


कुळयेंत जल्मांत येतले दर एके कन्येची तियेक चिंता आसा, 
म्हणोन तर इतलो तेंप हांव सुशेग आसलेली. 


: हे कुळयेच्या दर एके कन्येच्या पोटांत तियेचोच कुसवो 


आसा न्ह गे, त्या कुसव्याची राखण ती करना जाल्यार कोण 
करतली ? 


: म्हाज्या भुरगेपणांत म्हाजे मायेन म्हाका एक दीस सांगलेले... 


हो संवसार जल्माक घालपी, आपल्या आंगाचेर झाड-पेड, 
जीव-जितापत निर्मुन तेची पोटाभरवण करपी, हे धरतरे 
मायेनच खंय आदिमायेचो अवतार घेतलो आनी आमची 
कुळी जल्माक घातली. हे कुळयेचें अखंडपण उरूक तिणे 
मागीर आपले तांकीन एक कन्या जल्माक घातली, ती हे 

कुळयेची म्हालमाय जाली. हे म्हालमायेच्या पोटांत कुसवो 
निर्मिलो आनी तेतुंतल्यान जायती संतत जल्माक घातली. 
म्हालमायेन अवतार सोंपयतकच तियेची व्हडली कन्या, 
तियेच्या पाटार बसली. तियेगेरूय जायतीं भुरगीं-बाळां 
जल्माक येयलीं... अशे तरेन आमचे कुळयेचो वाड-विस्तार 
जालो. एका ल्हान कुळयेचो व्हडलो चोमो जालो. आदिमायेन 
जेन्ना तियेचो अवतार सोंपयलो तेन्ना तियेच्या भुरगे-बाव्ठांनी 
तिची थापणूक हांगा ह्या मांडार केली. ती ज्या खडूगान 
चोम्याची राखण करताली तें खड्ग, चोम्याच्या सगळ्या 
खड्गांक तेज दिवंक तियेच्या शिळेमुखार पुरून दवरलें. 
आदिमाये नंतर तीन म्हालमायो जावन गेल्यो. हांव चवथी... 
म्हाजी म्हालकन्या पांचवी जातली. पळय, आवयचे कुशीक 
पोरां गोठेबंची, तेपरीन कशीं तीन म्हालमायांचीं पाशाणां 
आदिमायेच्या पांयाकडेन आसात तीं! 


: ही कुळी आदिमायेन निर्मिलेली म्हणोन हे कुळयेंत 


बायलमनशेचें फुडारपण चलता न्हूं गे! हांगा चड कन्या 
जल्माक घालतले मायेक तेखातीरच म्हालमाये फाटोफाट 
मान दितात न्हूं! देव-देवस्पण, शेत-भात, नीत-रूजवात 
सगळें बायल मनशेचेंच कार्य. दादल्यान फक्त भोबंडी - 
सावज करचे, बायलमनशेचे आदनेन कामां उखलचीं. 


: म्हागेर सात जांणी कन्याच जल्माक येयल्यात म्हणोन म्हाका 


कोण अभिमान तेंचो! आपलो अवतार सोंपयतना आदिमायेनच 
सांगलेलें खंय, हे फुडें हे कुळयेच्या दर एके कन्येच्या 
रूपांत हांव परत परत जल्म घेत रावतली!' ...म्हणोनच, 


. म्हागेल्या दर एके कन्येक हाये आदिमायेचेंच रूप म्हणोन 


वाडयली... म्हाल कन्येक तर दोटूटी रूपांत पळयली... एक 
आदिमायेच्या कुसव्याची धनीण... दुसरी ह्या चोम्याची 


'काळमाया 


म्हालमाय 


व्हडली 


म्हालमाय 


काळमाया 


फुडाराची म्हालमाय... फुडाराक ह्या चोम्याचो भरीभार 
खांदार घेवपी फुडारीण! 


: आदिमायेनच सांगलेलें खंय गो... हांगाच्या कन्यांचे कुसवे 


कोणें तळतळावंक जायनात... तेतूंत वेळारच बीं पडूंक 
जायें! वेळारच तो रूजोंक जाये! तेची रूजवणेची तांक 
व्यर्थ गेल्यार, तियेचो कुळयेक शिराप बादतलो! ... मागीर 
औरां-मोड़ां येतलीं! ही धरणी फळची ना, फुलची ना! 
...कुळयेचेर तरेकवार अवर्शणां येतलीं! ...कुळयेची वंशवाल 
खुंट्टली! ... सगळें ना नपश्चात जातलें! 


: हेच पसत हांव अकांतल्या व्हडले! एकेवटेन दिसता... ह्या 


चोम्याचे वीर जिकोनच येतले. दुसरेवटेन, ते आजून पावले 
नात म्हणोन हुस्को जाता. तेंचेर कसलें अरीश्ट बी येयलें ना 
मूं, हे चितेन काळीज धड़धडोंक लागता! 


: भोवडेचें फुडारपण म्हालबाप्पा करता आसतना तुयें 


भियेवपाची गरज ना माये! चोम्यांतलो सगळ्यांत वडील 
दादलो तो ...चार रेड्यांचे बळ आसा तेच्या एकट्याच्या 
आंगांत! आनी संकश्टाच्या येळार तेचीं तकली बेस बरी 
चलता. 


: तरी पूण... आजोनय ते परत येयले नात, म्हणोन म्हाजे 


हात-पांय कडकडोंक लागल्यात... जितलो जितलो येळ 
फुडें धावता, तितले तितले मनांत न्ह न्ह ते इचार येतात... 
आमचेपरस येगळे कुळयेच्या लोकांकडेन ते सोयरीगत जोडूंक 
गेल्यात न्हू गे! खंयीय मोठ्या चोम्याचे तावडींत सांपडोन 
तेणी तेंकां... कोणूय मात्से फुडें वचोन, भोबंडेचे वीर 
परततना दिसतात जाल्यार पळयात गो! म्हाजो जीव सामको 
हुमकळणेक लागला... 

(दोग-तीग जाण बायलो फुडें सरून वाट नियाळटात. तेमदीं 


कन्यिकाय लुडबुडतात.) 

बायल-1 
बायल-2 
बायल-3 
बायल-4 
कन्यिका-2: 
कन्यिका-3: 
कन्यिका-5: 
कन्यिका-1: 
वहडली 


म्हालमाय 


बायल-1 
बायल-2 


म्हालमाय 


: माये 55, येता शी दिसता गे भोवंडी! 
: खंय गे? 

हि ही पळय. 

: हयगे, खरेंच! 


म्हालमाये.. भोवंडेक गेल्ले बीर येतात गे! 
म्हालबाप्पा दिसता गे सगळ्यांत फुडें! 

तेचे फाटोफाट बंधव आसा गे! 

म्हालबाप्पा येयलो गे... कन्येक भरतार घेन्न ! 


: जावं, आदिमाये तूंच पावली गे संकश्टाक ! (आदिमायेक 


हात जोड़टा.) 


: खंय ती भोवंडी ? म्हाका कांय दिसच ना शें! 
: ही पळय गे... आजोन बरीच पयस आसा! 
: येता पळय, लागीं लागीं... 


(म्हालमाय चार पावलां मुखार वचून वाट तेळटा. एक-दोन 
मिनटां वतात. भोबडेक गेल्ले वीर शेणिल्ले सारखे एक एकटे 
मांडाकडेन येतात. सगळ्यांत मुखार म्हालबाप्पा. म्हालमाय 
रितीपरमाणें बुंबाळणी करता. ते मांडार भितर सरतात. मान 
सकल घालून म्हालमाये मुखार वचून उबे रावतात.) 


: (उंचाबळ जावन) समजतां, सदचे परमाणे हेवूय फाबट वीर 


जैतां जोडून थळार परत आयल्यात म्हणोन. (म्हालबाप्पा 
बोग्गी) म्हालबाप्पा किते जालें? बोगी कित्याक तूं? आज 
भोबडी मोनी कित्याक? आदिमायेचो जयजयकार कित्याक 
ना? आनी खंय आसा म्हाजे कन्येचो भरतार ? 


: कन्येच्या रूप-रंगाक फावो सारको मेळळा म्हणा भरतार? 
: कितें जालें? बोगी कित्याक गा असो? आनी कन्या खंय 


म्हाजी? खंय आसा तिचो भरतार? 


: तुमचे बराबर घेन्न येयले ना गा तियेक ? 


काळमाया 


बायल-1 
बायल-2 
बायल-3 


बायल-4 : 


कन्यिका-1 
म्हालमाय 


व्हड़ली 


म्हालमाय 


बंधव 


म्हालमाय 
बंधव 
म्हालमाय 


व्हडली 
म्हालमाय 
बंधव 


म्हालमाय 


काळमाया 


(जमिल्ले लोकय आतां कुजबुजूंक लागतात) 


: कन्या खंय दिसना म्हगे! 
: तियेचो भरतारूय ना! 
: कन्येक फावोसो भरतार भोवंडे विरांक मेळ्ळो ना दिसता! 


मागीर कन्या खंय तर? तियेक खंय साणोन येयले ? 
: माये, भरतार ना म्हगे? 


: (भयाभीत जावन) म्हाजे नदरेक नदर कित्याक मेळयना गा 


तूं? कितें जालें? कन्या खंय म्हाजी? भरतार मेळ्ळो ना 
जाल्यार नाका मेळोंक! ...पुणोन कन्या खंय आसा तें तरी 
सांग गा... 


: कन्येक खंय दवरून येयल्यात गा तुमी? 
: कसलें अवर्शण येयलें म्हाजे कन्येचेर? आगा, बोगी कित्याक 


गा? तोंड उगडून सांग गा म्हाका! आनी तुमी... भोवंडेवीर 
अशे तोंडांत गुड्डो घालोन कित्याक उबे? तुमी तरी सांगात 
म्हाका... कितें घडला तें! बंधव रे 55, तूं तरी तोंड उगड रे! 


: म्हालमाये... माये... कन्येचो... कन्येचो घात घेतलो 


म्हालबाप्पान! 


: कितें? घात घेतलो? कसो? (अकांतता) 

: कन्येक तेणें भुंयारांत दामोन जिवानिशी मारली... 

: कितें? भुंयारांत दामोन मारली? माये गे म्हाजे! 

: भुंयारांत दामोन मारली कन्येक? आदिमाये, हें आनी कसलें 


गे इपरीत ? 
(लोक उलोबंक लागतात.) 


: बंधवा 55 तूं सांगता तें खरें? विस्वास बसना रे म्हाजो! 
: हय माये, सामकें खरें! ह्या म्हालबाप्पान तिका चांद-सूर्या 


पर्वता मुळसांत एका भुंयारांत दामोन मारली! 


: आवयस्‌ ! कितें केलें गा तुयें हें? बारा बरसां तियेक हायें 

बंधव 


म्हालबाप्पा : 


म्हालमाय 


म्हालबाप्पा : 

काळजा गोंडो कसो सांबाळून वाडयलेली! कसो केलो गा 
घात तुये तियेचो! (रडटा) 


: काय बरी कन्या... ह्या म्हालबाप्पान ना करून वडयली। 


म्हाजो सामको जीव आसलेलो तियेचेर! (रडटा) 
(म्हालमाय पळयता पळयता एकदम क्रुधान जाता.) 


: म्हालबाप्पा 55 तूं म्हाका फटोवन कन्येक मारूक घेन्न गेल्लो ? 


भरतार मेळ्ळो जाल्यार, कन्या तेका फावोशी आसा म्हणपाचें 
प्रमाण लागतलें अशें सांगलेलें तुर्ये म्हाका! तूं म्हाजेकडेन फट 
उलयलो! हे म्हालमायेकडेन फट उलयलो! हो संवसार तुजी 
ही करणी केन्नाच इसरपार ना! ही आदिमाया तुका केन्नाच 
भोगसुपार ना! तुये एके अस्तुरेचो फटकिरेपणान घात घेतलो! 
ना! हांब तुजेकडेन फट उलयलो ना! ही आदिमाया जाणा... 
हांब खऱयांनीच तुजे आदन्येप्रमाण ह्या विरांक घेन्न कन्येक 
भरतार सोदूंक गेल्लो! 


: मागीर? मागीर भरतार सोदचे जाग्यार तुयें तिका जिवानिशी 


मारली कित्याक? (आडूडता) 

कित्याक मारली? तेचे फाटले कारणय तशेंच मोठे आसा! 
आयक... कन्येक भरतार सोदूक चारी दिशा... तिनय लोक 
आमी माड्यले, पूण तियेक फावोसो, तियेचे जाती-कातीकडेन 
जुळसो भरतार खंयच मेळळो ना. तीन दीस आमी भोंवताले. 
सोदून सोदून जार जाले. आनी... आनी... हेवाटेन कन्येक 
मदभार चडलो, ती भोवंडेक गेल्ल्या विरांक येंग मारूक 
पळोबंक लागली! आनी... हे वीरूय लजकाडे कशे 
तियेफाटल्यान वचोक लागले! हो बंधव तर सामकोच पिसो 
जाल्लो... हांव म्हऱ्यांत आसा हेचोय भ॑य तो इसरलो... 
मागीर हायें कितें करचें? आज हे चौग... फाल्यां चोम्याचे 
बाकीचे पुरूशय तिये फाटल्यान बयतले! तेंच्या संगांतल्यान, 

तियेच्या कुसव्यांतल्यान जल्माक येतली सगळी संततूच 
बाटलेली जाता आसलेली! सगळो वंशूच भश्टोन बयतलो 
आसलेलो! म्हुणोन तियेक हायें ना केली... नायूय जाल्यार, 
भरतार मेळ्ळ्यारूय कन्येचो आनी तेचो, चोम्यांत रावपाचो 
मोठो प्रश्‍न तयार जातलोच आसलेलो! 


: पुणोन तुर्ये तिका ना केली तरी कशी? ती भुंयारांत देंवली तरी 


कशी ? 

कन्या मदभारान सामकी पिशी जालेली... ती खरें कितें... 
खोटे कितें... हें जाणा जावपाचे स्थितींत नासलेली. हायें हें 
ज्युस्त पारखिलें! तियेक सांगलें, भुंयारांत भरतार आसा ! तशी 
ती तड़क भुंयारांत देवली... ती देंवताच हायें भुंयाराच्या तोंडार 
फांतोर लायलो... ती थंयच त्या भुंयारांत घुस्मटोन मेली! 


: कसो हात येयलो गा तुका म्हाजे फुलासारके कन्येक अशी 


घुस्मटोन मारोंक ? (रडटा) 

खरेपणी ती जालेली तेन्नाच आमी तियेक ना करूंक जाय 
आसलेली! कन्येचें रंग-रूप पळोवन हायें तेन्नाच तुका 
शिटकायलेलें फुडाराच्या संकश्टाविशीं... पुणोन तेदेयेळार 
तुये म्हाजें आयकलें ना! म्हणोन आतां म्हाकाच वाट काडची 
पडली! हे कुळयेच्या, ह्या चोम्याच्या बर्‍याखातीर! 
(म्हालमाय तिडकीन खंकाळ जाता.) 


: तुये... तुये... म्हाजे कन्येचो घात घेतलो ना, तर तुयें हे 


आदिमायेचोच घात घेतलो! तियेच्या कुसव्याचो घात घेतलो! 
कन्येच्या कुसव्यांतल्यान कुळयेचो उध्दार जाता, तो उध्दार 
तुयें ना केलो! हे आदिमायेन रचलेले कुळयेंत एके कन्येचो 
पयले फावट अशे तरेन घात जाला! आतां ही आदिमाया 
खुबतली! ...ती हे धरणेर रावचीना! आतां हांगा अवर्शणाचेर 
अवर्शणां येतलीं! पावस-पाणी पडनासतना हे भुंयेचो जळून 

निप्पात जातलो! हांगाची वंशवाळ वाडची ना! हे कुळयेच्या 
बायलांचे कुसवे पडींग जातले! आनी चुकोन कोणागेरूय संतत 
जल्माक येयली जाल्यारूय, ती रोगीश्ट-सत्व काडलेली 
जातली... 

(म्हालमाय खोमसोन रडोंक लागता. कन्यिका तिचे भोंबतणी 
जमून कलकलाट करतात. सगळे लोक थक्क जावन पळयतात.) 


: शांत जा गे माये... शांत जा! 
: कशी शांत जावूं गे व्हडले, तूंच सांग? ह्या म्हालबाप्पान... 


फुडाराचे म्हालमायेची कूडच ना केल्या! हे फुडें हे कुळयेंत 
म्हालमाय आसची ना! आनी... आनी ज्या थळांत आदिमायूच 
रावचीना त्या थळांत म्हालमाय तरी कित्याक रावतली? 
हांव आतां म्हाजो अवतार सोंपयतलीं... म्हाज्याच हातान 
म्हाजो प्राण काडटली! हेचे फुडें हे कुळयेक... ह्या चोम्याक 
आदिमायूय ना आनी म्हालमायूय ना! 

ना माये ... असो तुजो घात तूं करनाका! म्हाजी चूक हांव 
मानून घेतां... पुणोन ह्या चोम्याक असो उबंतर वडोवं नाका! 


: ना! आतां म्हाका ह्या संवसारांत रावप शक्‍य जावचें ना! 


म्हाजो अवतार आतां म्हाका सोपोबंकच जायो! ज्या थळांत 
म्हाजे कन्येचो ... एके अस्तुरेचो घात जाता... त्या थळांत 
आतां हायें रावपात अर्थ ना! जायें जाल्यार तुर्येच सांबाळचें 
ह्या चोम्याचें फुडारपण... 

पुणोन... माये... 


: म्हाजे आदने बयर तूं चडलो. आजमेरेन हे म्हालमायेची 


आदन्या खंयच्याच दादल्यान मोडलेली नासलेली! पयले 


` फावट तुये ...एका दादल्यान ती मोडली! आता हे फुडें ह्या 


थळांत म्हाज्या उतराक किंमत उरचीना! आता हायें म्हाजो 
अवतार सोंपोबपच योग्य जातले! 

(म्हालमाय आंगांतलें सगळें बळ दोनय हातांत उतरावन 
जमनींत पुरिल्लें आदिमायेचें खड्ग पक्क करून उखलून 
काडटा आनी आसा नाशिल्ल्या नेटान आपल्याच मस्तकार 
मारून घेता. रगताची शिव्ठकी उसळून तिची मान आड 
पडटा. व्हडली आनी म्हालबाप्पा आं करून पळयतच 
उरतात. कन्या आनी सगळे दादले-बायलो हुयेली मारता 
आसतना स्टेजीर इल्लो इल्लो काळोख पातळटा.) 


(पार्श्वगीत) 

युगां आदली एक काणी 

हांगाच गा सोंपता 

काळभोवंडेच्या गा औरांत 

एक म्हासत्ता बुडटा ! 

(पार्श्वगीत सोंपता सोंपता म्हालबाप्पा फुडें सरून हातांत 
खड्ग उबारता. ताचेर इल्लो इल्लो करून उजवाडाचो फोकस 
पडटा. तेन्नाच पार्श्वनिवेदन सुरू जाता.) 


म्हालमायेन विद्रोह केलो तरी कन्येच्या अंताची ही काणी 
हांगाच थांबली ना, ती फुडें चलतच रावली. म्हालमायेचे 
राजवटीचो अस्त जावन म्हालबाप्पाची राजवट सुरू जाली. 
हे राजवटींत कन्येची स्थिती आतां दयनीय जाल्या. जुवानभारार 
येतक्व न्हय तर आतां गर्भअवस्थेंत आसतनाच तिचे गोमटेक 
नाकटां लागूंक लागल्यात... कंवळ्या वयांतच तिचे कुसवे 
अमानुष बलात्कारांनी छिन्नविछीन्न जावक लागल्यात. निसर्ग 
देण आशिष्ठे तिचें रूप, तिची कूड, तिचें यौवन आतां तिका 
जणू शिराप जाल्यांत! वर्सांसंकींनी चलत आयिल्ले हे काणयेचो 
अंत केन्ना जातलो? केन्ना कन्या भ॑य विरयत मुक्तपणान ह्या 
संवसारांत भोवतली ? केन्ना ? केन्ना... 


(नाटक सोंपता.) 
65 


काळभाया नाटकाचे 
सादर जाल्ले प्रयोग 


. कला अकादमी, पणजी संस्थेची 

33 बी कोंकणी नाट्य सर्त 

तारीख : 16 ऑक्टोबर 2008 

बेळ : सांजे 7.00 

थळ : मा. दिनानाथ मंगेशकार नाट्य सभागृह, 
कला अकादमी, पणजी 


. संकल्प थिएटर्स, कुडचडे संस्थेचो 
7 बो कोंकणी नाट्य महोत्सव 
तारीख : 12 डिसेंबर 2008 

वेळ : सांजे 7.00 

थळ : रवीन्द्र भवन, कुडचडे 


. गोवा कोंकणी अकादमी, पणजी संस्थेचो 
17 वो नाट्य महोत्सव 

तारीख : 30 जानेवारी 2009 

वेळ : साजे 7.00 

थळ : रवीन्द्र भवन, मडगांव 


काळमाया 


डॉ. जयंती नायक हांचीं प्रकाशीत पुस्तकां 


गर्जन (कथा, 1989) t 
रथा तुज्यो घुडयो (लोकवेद, 1992) [ 
कणेर खुंटी नारी (लोकवेद, 1993) 

तळय उखल्ली खेळयांनी (लोकवेद, 1993) 

मानालीं गीतां (लोकवेद्‌, 1993) 

आमोणें - एक लोकजीण (लोकवेद, 1993) 

` 7. पेडणेचो दसरो (लोकवेद, 1995) 

8. नागशेराचे सूर (लोकवेद, 1996) 

9. लोकबिंब (लोकवेद, 1998) 

10. सोरपाची करामत (अणकार, 1998) 

11. कोंकणी लोककाणयो (लोकवेद्‌, 2000) 

12. वागमामाची फजिती (बालसाहित्य, 2000) 

13. चड शाण्यांक फातराचें शीत (बालसाहित्य, 2001) 
14. अथांग (कथा, 2002) 

15. नवरंगी फूल (बालसाहित्य, 2002) 

16. भुरग्यांखातीर लोककाणयो (बालसाहित्य, 2002) 
17. कर्लेची बनवड (लोकवेद, 2002) 

18. सानुल्यांची कवनुलां (बालसाहित्य, 2004) 

19. गोंयची लोककला (बालसाहित्य, 2004) 

20. गांवरान (लोकवेद, 2005) 

21. राजरत्नां (लोकवेद्‌, 2005) 

22. लोकरंग (लोकवेद्‌, 2008) 

23. लोकमंथन (लोकवेद, 2008) 

24. Venchik Lokkannio (लोकवेद, 2008) 

25. कुकुमादेवीची दिपमाळ (नाटक, 2009) 

26. मिर्गवेणो (कविता, 2010) 

27. विसर्जन (अणकार, 2012) 

28. देशांतरीच्यो लोककथा : भाग-1 (लोकवेद्‌, 2013) 

कक्रेश्चरं पणजी निर्मितं... 


काळमाय़ा (2008) 


| | 
‘iW 14 


कलाकार ४ शिल्पा नायक तुंयैकार्‌, मौरी शेट शिरीडकार 


कलाकार : तुळशीदास फातर्पैकार, गौरी शेट शिरीडकार, 
संगम चौडणकार, स्नेह मांवंकार 


दीच्या सोर्वश्रीमं 
नव I 


~` * ही काणी काळभोवंडेवी. .. - ३ 
। ७ - ९ साआजिकं उलथा-षोल व त र 
1: . ४ \दाढल्या-बायलेच्यो. अधिकार कंध ह 
कायंलेच्यां' अचाट५निर्मिती ताकी 


`तिच्यो उव॑च्चिकरणाचीय} Ee 
है क ही कोणी हुंधता काळाची शीम... उस्तिती चे _ क 
का मुळां गूढ *इतिहासाची! करता आशय | 


-वर्वमांनीचेर-. आनी - घेता. वेध अविच्य 
काळाची! नायतं 5 विचार विवेकशील. ७ 
मनाक... आभी खं आसात ? आमी खंय... 

